
II 


गीत आनी कवीत 


गोवा कोंकणी अकादेमीचें उक्त मन 


जेप्पू मंगळूरचो कोंकणो विल्फी रेबिंबस हो एक नामनेचो गायक . 2007 वर्सी 
गोंयांत जाल्ल्या आनी साहित्य अकादेमीन आयोजीत केल्या एका कवी संमेलनात 
कविता सादर करपाक म्हणचे परस , कविता गावपाक गोंयांत आयिल्लो अशेंच बरोवप 
समा जातलें . गितकार - गायक आशिल्लो विल्फी मात स्वताक कवी समजनासलो , 
पूण गोवा कोंकणी अकादमीचे तेन्नाचे अध्यक्ष श्री . पुंडलीक नायक हांकां तांच्या 
गायनांतल्यान , गोड गळ्यांतल्यान आनी गीत रचनेंतल्यान एक बरो कवी दिसलो 
आनी पुंडलीकान विल्फीक म्हळे “ विल्फीबाब , तुमच्या साबारशा पदांनी कविता 
व्हाळता . " पुंडलीक फक्त इतलें म्हणून वोगो रावलोना , ताणे विल्फीबाबाक तांचो 
देवनागरीतल्यान कविता झेलो गोवा कोंकणी अकादेमी उजवाडावपाक तयार आसा 
अशें तेन्नाच सांगलें . 

हे तें उतर आयज गोवा कोंकणी अकादेमी खरें करून दाखयता . पुंडलीकाच्या 
जाग्यार हांव पावलां , पूण अकादेमीचे वतीन पुंडलीक उलयलो कितें आनी शिवदास 
उलयलो कितें , उतर गोवा कोंकणी अकादेमीचे आसलें आनी ते साकार करपाक 
मंगळूरचो फाकीवंत कवी बाब मेल्विन रोड्रीग्स हांणी फुडली सगळी जापसालदारकी 
आपणाल्या भुजार घेवन विल्फीची सगळी काव्यगितां देवनागरी लिपीत उतरावन 
पुस्तक रूपान हाडपाखातीर एक हातबरप तयार केलें आनी तेंच हे हातबरप देवनागरी 
लिपिंतल्यान ' गीत आनी कवीत ' ह्या माथाळ्यान गोवा कोंकणी अकादेमी उजवाडाक 


हाडटा . 


पूण खूप खंतीची गजाल म्हळ्यार नातालची रात हे कवितेत तांणी म्हळां तशें , 
' हांव आसचोना गावंक हे गीत तरी गायतली रे मुखली ती मनशांची जात ' अशें 
बरोवपी कवी , गीतकार , गायक विल्फी 9 मार्च 2010 दिसा ह्या संवसाराक अंतरलो . 
तांणी बरयलें उमाळे ह्या पुस्तकाच्या पयल्या पानार आसात , ह्या उमाळ्यांची पयलीच 
वोळ सांगता देवनागरी लिपीत पयले पावटी म्हज्या गितांचो , तशें कवितांचो संग्रह 


विल्फी रेबिंबस 


देखतना काळजांत व्हरतो संतोस भोगता . " 

गोवा कोंकणी अकादेमीक हो ' गीत आनी कवीत ' कविता झेलो उजवाडाक 
हाडपाची संद कवी मेल्विन रोड्रीग्सानीच दिल्या हे हांगा मुजरत नमूद करूक जाय . 
गोवा कोंकणी अकादेमीचे लिपयान्तर येवजणेखाला हे पुस्तक उजवाडाक येता , 
देवनागरीत येता पूण मूळ कन्नड लिपीतल्यान जशी कोंकणी बरयिल्ली आसा , वो 
मंगळूरी कोंकणीत सगळ्यो रचना आसात , ताका आमी मूळ मंगळूरी विल्फीच्या 
निजाचे बोली कोंकणीक देवनागरीकरण करतना खंयच हात लावंक ना . देवनागरी 
वाचपाची संवय आशिल्या गोंयकार कोंकण्याक मंगळुरी कोंकणीय कितली रुचीक , 
मधूर आनी सोबीत आसा ताचो अणभव प्रत्यक्ष विल्फी रेबिंबसाचो हो कविता झेलो 
वाचतकच नक्कीच येतलो हातूत दुबाव ना . 

मंगळुरांतल्या समस्त कोंकणी जनाक विल्फी रेबिंबसाचो हो ‘ गीत आनी कवीत ' , 
कविता झेलो मानवतलो आनी कोंकणी जनांच्या मनांत एकचाराचो दिवो पेटयतलो 
हाचो आमकां भारी भरवंसो आसा , देखून आमकांय संतोस भोगता . 


- एन् . शिवदास 


अध्यक्ष 

उमाळे 


देवनागरी लिपीत पयले पावटी म्हज्या गितांचो तशें कवितांचो संग्रह देखताना 
कळजांत व्हरतो संतोस भोगता , तशेंच ह्या संदर्भी मतींतल्यान सभारशीं गोडशीं चिंतनां 
पाशार जातात . 

2007 वरसा आगोस्तांत केंद्र साहित्य अकादमी , दिल्ली आनी इनस्टीट्यूट 
मिनेजस ब्रगांजा हांच्या जोड आसऱ्याखाल गोंयच्या पणजीत म्हजे सांगाता कवी संधी 
काऱ्यावळ घडोन हाडल्ली . दिल्लीच्या केंद्र साहित्य अकादमी तरफेन ह्या कायक 
आपोवणे येताना निजायकी जावन हांव शेरमेल्लों . कोणेय म्हाका तुकलांवच्याक 
असले तमाशे केल्यात - गाय म्हळ्ळ्या दुबावान खबर काडताना , केंद्र साहित्य 
अकाडमिचो सांदो जावनासलल्या म्हज्या एका मित्रान त्या वरसाचे कवी संधी खातीर 
म्हजें नांव सूचीत केल्लें म्हळ्ळं कळोन आयलें . 

हांव कवीच्या पंगडांतलो म्हळ्ळे सांगोंक म्हाका धयर पावना . हांव एक पदां 
घडणार . पाटल्या 50 वरसां लागायत नाटकांक , नायटांक , कोंकणी फिल्मांक आनी 
हेर संगीत काऱ्यांक , संदर्भ आनी सन्नीवेशांक तेकीद विषय विंचून , ताळे रचून , त्या 
ताळ्यांक साहित्य बरयत आयला . म्हज्या पदांनी कवितेचे गूण आसात म्हणोन 
कोणेय कोंकणिच्या महंतांनी सांगताना म्हाका संतोस भोगता . सन्नीवेशांक आनी 
पात्रांक लगती उतरां काळजांतल्यान भोगून बरयताना तांतून कवितेचो परमळ येवक 
साध्य आसा म्हळ्ळं हांव जाणां . 

तशेंम्हणोन कोणेय म्हाका कवी म्हणोन आपयलेंजाल्यार वा बलात्कारान कविंचे 
पंगतेंत बसयलें जाल्यार म्हाका उबदेस भोगतात आनी जीव दाक्षिणेन मुये तेदो जाता . 
कविता म्हळ्यार पदांच्या प्रकारा वरनी उंचल्या मटटार आसचे साहित्य म्हणोन हांव 
आदी थावन समजोन आयला . उतळ उतरांच्या पदांचे साहित्य - जें आयकोवप्याक 
आयकल्ल्या फारा समजोंक जाय म्हण बरोंवचे तसलें ताका कविता म्हळ्यार 
म्हाका एक थरशें भोगता . 

ह्या कारणान आदी थावन जाल्यारय खंयच्याय कविगोष्टींक वा बरोवप्यांच्या 
जम्यांनी हांवें भरसोंचें उणे . वत्तायेन कोणेय आपयल्यार - चुकोवक जायनातलल्या 
संदर्भांनी मात्र हांव असल्या गोष्टींक हाजर जालां आनी थोड्यो कविता रचून सभेर 


वाचल्यात . 


कविता आनी पदां बाबतीन म्हज्या काळजा - मतीक मांडललो हो अस्थिरतेचो 
शेळो म्हज्या थोड्या बरोवपी - मित्रांनी हुमटून काडलो म्हण्येत . पाट धरून म्हळ्ळेबरी 
असल्या सर्व जम्यां थावन पयस रावलल्या म्हाका तांणी लागीं वोडलो . 

मानेस्त मेल्विन रोड्रीगस तसल्या नांवाडदीक कविंनी म्हज्या पदांची शिफारस 
केली . ताणे गावांत आनी दुबांयत मांडून हाडच्या कविंच्या गोष्टींनी , बरोवप्यांच्या 
सम्मेळनांनी आनी कोंकणी तरबेती शाळांनी म्हजीं पदां तर्काक घाली . तांचे वयर 
भासाभास चलयली . कवितांच्या संग्रहासंगी मेल्विनान कोंकणी पदांकय जागो दिलो . 
पदांकय कवनांक मेळची मऱ्याद मेळोंक सुरू जाली . 

दुबांयत घडलली असली बदलावण - आमी संगीत कार्थी घेवन गल्फाच्या हेर 
जाग्यांक गेल्ल्या वेळारय - थंयच्यांनी मुदरून वेली . नांवाडलल्ल्या कविंनी आनी 
साहीतिंनी पदांच्या उतरांची मुळां उसतून तांतले गूण - अवगुण उगताडाक हाडताना 
म्हजे तसलो पदां घडपि शिरीं चुकोन गेलो . 

मानेस्त मेल्विन रोड्रीगस कोंकणेचो खरो वावराडी . कोंकणी कवितेचे उदरगते 
खातीर ताणे केल्ल्या निस्वार्थी वावरा मारीफात जायते नवे कवी उबजाले . म्हजे 
तसल्यांक - हांवेंय कवनां बरोव्येत , हांवेंय कवी जाव्येत म्हळ्ळे धयर भोगलें . 
' राकणो ' पत्रार परगट जल्ल्या म्हजे एके कवितेक दुबाय थावन टेलीफोन करन ताणें 
फुगारताना हांव धरणीर ना जालों . उपरांत हांवेंय पदां संगी मधे मधे कवनां बरोंवक 


सुरू केली . 


2007 आगोस्तांत कवी - संधी खातीर गोंयां पावलल्या वेळार व्हड व्हड 
कवींची आनी कोंकणी कारभाऱ्यांची म्हाका वोळक जाली . कवी - संधी प्रारंभ 
जांवच्या अरध्या वोरा पयलें आमी थोडे जण इनस्टीट्यूट मिनेजस ब्रगांजा हांच्या 
दफतरांत फळारा खातीर मेळ्ळ्यांव . ह्या वेळार गोवा कोंकणी अकादमिचो अध्यक्ष 
मानेस्त पुंडलीक नायक , केंद्र साहित्य अकादमिच्या कोंकणी सल्हा समितिचो चरमॅन 


VI 

मानेस्त दामोदर मावजो , केंद्र साहित्य अकादमी मुंबय शाख्याचो प्रतिनिधी डो . 
खुरशीद अलम , मंगळूरचो प्रतिनिधी मानेस्त पिंटो वामंजूर आनी हेर थोडे कारभारीय 
थंय उपस्थीत आसले . 

उलयतां , उलयतां मानेस्त पुंडलीक हांणी म्हज्या कवनांचो संग्रह गोवा कोंकणी 
अकादमी तरफेन प्रकाशीत करची आलोचन मुकार हाडली . पुस्तकांत परगट करचे 
तितल्यो कविता हांवें लिखूक नांत म्हळे हांवें . पुंडलीक नायक हासलो आनी 
म्हणालो : विल्फी बाब , तुमच्या सभारशा पदांनी कविता व्हाळता . गोयांतल्या 
पत्रांनी आमी थोडी देवनागरीत परगट केल्ली , ती गोंयच्या लोकाक बरी लागल्यांत . 
बाब मेल्विन रोड्रीगस हांचे कडेन आपुण उलयतां आनी तुज्या संग्रहांतली – एका 
पुस्तकांत परगढूंक जाय पडतात तितल्या - कवितेचे गूण आसच्या - पदांची विंचवण 
करुंक सांगता आनी गोवा कोंकणी अकादमींतल्यान आमी तें पुस्तक परगट करतांव 
म्हणोन तांणे परगट थरान भास दिली . आज मानेस्त पुंडलीक नायक हांणी आपलें 
उतर पाळ्ळां आनी मानेस्त मेल्विन रोड्रीगस हाणेय आपल्या सभार जवाबदारेच्या 
कामां मधेय फुरसत करन पदांची विंचवणी केल्या . हांकां दोगांयकी हांव आभारी . 
गोवा कोंकणी अकादेमिच्या अध्यक्षाक तशें समितिच्या हेर कारभाऱ्यांचो उपकार 
भावुडताना - केंद्र साहित्य अकादमिचो मंगळूर प्रतिनिधी जावन ' कवी - संधीक ' 
म्हजें नांव सूचीत केल्ल्या मानेस्त पिंटो वामंजूर हाका हांव अरगां दितां , उपरांतले 
वाडावळीक ती ‘ कवी - संधी कारण जाली देकुन . 


सकडांक देव बरें करूं . 


मंगळूर 
जानेर 30 , 2010 


विल्फी रेबिंबस 
जेप्पू , मंगळूर 575002 


( विल्फी रेबिंबस मार्च 9 , 2010 वरसा ह्या संसाराक अंतरले . हे लेख तांणी बरयल्लें निमाणे 
लेख ) 


विल्फी रेबिंबस 


VII 


कोंकणी मनशा कुळाचो चमत्कारीक आत्मो 


आदल्या शेकड्यांत साटांच्या दशकाचे आकेरीक मंगळूर आनी आसपासच्या 
गावांनी आयताराचे खळनासतां कोंकणी नाटक प्रदर्शना चलताली . कोंकणी लोकांक 
नाटक सोडल्यार हेर सांस्कृतीक मनोरंजन लाभनातल्लें . नाटकांमधे सुरवे सुरवेर हिंदी 
तशें हेर भासांतल्या पदांच्या ताळ्यांक कोंकणिची उतरां गुंतून गायनां चलताली . 
नाटकांतली पदां सयत हेच कालेतिची . 


म्हज्या बुटसाक एक बुराक 
म्हजे तकलेर हे साराक 
घेवन वाट भोंवतां 
धन्या तूं म्हाका राक 

हे गीत जें , मेरा जूता है जापानी ... हिंदी पदाच्या ताळ्यान गायिल्लें तें हांवें 
तवळच आयकल्लें . 

विल्फी रेबिंबस असल्या एका व्हाळ्या विरोध चमकलो . ताणें कोंकणी उतरांक 
स्वताचे ताळे बसोवन गांवची रीत चालतेर हाडली . 

म्हजो जल्मा गांव देरेबैलांत , ह्याच काळार मित्र मंडळी नांवाखाल एक नाटक पंगड 
सराग नाटक प्रदर्शनां मांडून हाडतालो . कादंबरीकार तशें नाटककार ए . टी . लोबोचे 
आंकवार आवय , पहिल्वान पंडित , दिला तें गेलां आनी कोंकणी साहित्य कुलरतन 
चा . फ्रा . देकोस्ताचो जोर्जी बुतेल , विल्फी रेबिंबसाचो मांय म्हाका आडायनाका 
नाटक हांवें तवळच पळयिल्ले . ते उडास आजून म्हजे मतींत गयरे गयरे तरी जिवेच 
आसात . 

ए . टी . लोबोन बरयिल्ल्या 
जयोले बाळा जयोले / जयो जयो - ले 
धलोले बाळा धलोले / धलो धलो - ले 
धल बाळा धल / करूं नाका सळ 
दोळ्यांक दोळो लावन निदे / उटोन दाकय खेळ 

गीत आनी कवीत 


ह्या नाटकांतल्या पदाक जांव या चा . फ्रा . देकोस्तान बरयिल्ल्या - 
एका गुलोबाक तितीन पानां 
नवल केलां वोळतासताना ... 
तशेंच 


जोर्जी बुतेल्लो / जोर्जी बुतेल्लो 
कोलुबुलो कालुबुलो जातालो 
आनी 

आंबो पिकला पियू पिया 
जेवणाक येगा पती राया 

ही नाटकांतली पदां जांव , विल्फी रेबिंबसान ताळे बसोवन गायताना उबजल्ल्या 
आवाजाची तरंगां आजून म्हज्या कानांच्या पाळवे लागीं पासायो मारुन आसात . 
विल्फी रेबिंबसाच्या मांय म्हाका आडायनाका नाटकांतलें मांय म्हाका आडायनाका 
| वाट तूं दाकयगे मुखार / तुज्याविणे ह्या संसारांत / खंयचंय तें खंयच्या सुखाक हे 
गीत आनी तितलेंच कित्याक विल्फिनच बरोवन गायलली तवळचीं पदां 

शेजाराच्या घरा काजाराची चली 
काळजाक मारता भांगराची भाली ... 
टोमी चू ... चू ... चू ... 
तशेंच 


कुर कुर मामा कुरर मामा ... 

इत्यादी आजून म्हज्या उडासाच्या कंत्रेलांत शाबीत उरल्यांत . असल्या 
उडासांक उण्यार चाळीस वरसां तरी आतां जालीं . 

हांव काय गावपी न्हय , संगीतकारय न्हय . तरी भुरगेपणाच्या जिवितांत , घरा 
येवच्या बोंबयगार सोयऱ्यां मुखार 

तरनाटे आमी दिब्येर पडोन / माग्यारे सांता लागी 
संसारार आतां घडता तें पळेवन | आमची तोंडां कित्या वोगी ... 


- 

हे लुंगेचें पद जांव , देवचाराची लदीन जांव परत्यान परत्यान गावन शाबास्की 
जोडल्ल्यो उडास म्हाका जबरदस्त आसा . मागीर तरनाटपणार , पिशी शिर एकच 
पावटीं उसमडताना , दोनपारां वगता , साडेबारा वोरार / सदा म्हाका मेळताय / 
वोताच्या भोरा .... हे पद कितले पावटीं गायला आनी तशें गायताना कितले पावटी 
आडकणां उडकाणां घाल्यांत म्हळ्ळ्याक लेक ना . 

अशें जिविताच्या हरयेका पांवड्यार - समजोन या समजनासतां - जिविताच्या 
वोतांत शिजताना विल्फी रेबिंबसाच्या गितांची सावळी पोटलून धरून रावल्ली आसा . 
असले एके सावळेची ताकत या सकत समाजोंचे प्रेतन हांवें केल्लेंच ना . असले एके 
सकतेच्या केसट्यांक धरन उकोलन तूं कोण ? म्हजे लागीं अर्शय तूं कित्याक मोगार 
पडताय ? म्हणोन हांवे विचारल्लेंच ना . 

चडीत म्हळ्यार एक पावटीं चा . फ्रा . देकोस्तान संपादून आसल्ल्या जिवीत 
नेमाळ्याचेर कोंकणी पदांनी सुकणी लेखन बरयताना विल्फी रेबिंबसाच्या पदांनी 
उबच्या सुकण्यांविशीं हांवें सविस्तारायेन विचार मांडल्लो आसा . तितलेंच , ताच्याकय 
व्हरतें कांय ना . 

विल्फी रेबिंबसाची पदां तशेंच एके व्यक्तीक पोटलून धरतात कित्याक ? ती 
कानार पडल्ल्या खिणा काळजांनी घोंटेर बांधुन रावतात कित्याक म्हणोन हांवें चिंतूंक 
सुरू केल्लेंच थोड्या वरसां आदी दुबाय शेरांत कविता ट्रस्टाची कवितेक लगती 
कामासाळां चलोवन व्हरताना . 

कवितेत जांव , संगीतांत जांव अर्थाभरित आवाज म्हणोन आसतात आनी ते 
आवाज मांडून दवरची एक रीत म्हणोन आसता . ह्या जायत्या रिती पयकी अनुप्रास 
( alliteration ) एक . कवितेच्या या संगीताच्या संदर्भार एकेच रितिचे आवाज 
लोळोन आयले जाल्यार , तसले एके अवस्थेक अनुप्रास म्हण्येता . 

प्रासांबरि , अनुप्रास भरल्ली पदां या कविता आयकोंक सुमधूर लागतात . 

अनुप्रासांत एकेच रितिचें वेंजन , कविता या पदांतल्या चडावत सबदांचे सुरवेर 
येता . हाका आदी अनुप्रास म्हणतात . एकादावेळा असल्या वेंजनांची मांडावळ 
सबदांच्या मधे आयली जाल्यार तसले मांडावळेक आंतरीक अनुप्रास या लिपतो 
अनुप्रास म्हणतात . 


X 


गीत आनी कवीत 


विल्फी रेबिंबसाच्या जायत्या पदांनी आंतरीक अनुप्रास धाराळ मापान भरल्यात 
जाल्ल्यान तीं पदां कानांक छंद लागता , रंगीन सादतात . 

कितलो हांव संतोसान फुलतोंगाय 
आज जिवंत आसली तर म्हजी मांय 
अरपितों सरव तिका कितें जाय 
आनी दुधान हांव धुतों तिचे पाय 

वयल्या चार वोळिंनी त वेंजन धा पावटी लोळोन येता . कोगूळ गायता पुस्तकांतलें 
140 व्या पानार छापल्लें टोमी चू ... पद घेतल्यार , आसच्या 28 वोळिंनी 37 पावटीं 
र वेंजन अंतरीक अनुप्रास रुपार लोळोन आयला . असली एक मांडावळ विल्फी 
रेबिंबसाच्या जायत्या पदांनी येता जाल्ल्यान तीं आयकोंक रंगीन लागतात . 

मंगळुरी समाजाचे चरित्रेचो , तांतल्या तांतुं क्रिस्तांव समाजाचे चरित्रेचो संसोध 
करूंक चिंतल्यांक विल्फी रेबिंबसाच्या पदांनी दरबस्त ग्रास आसा . 


तर्नाटे आमी दिब्येर पडोन / माग्यारे सांतां लागी 
संसारार आतां घडता तें पळेवन | आमची तोंडां कित्याक वोगी ... 


वयल्या पदांत मंगळुरांत चेडवां मधे लुंगी न्हेसचे फॅशन चालतेर आसचे विशीं 
म्हायेत लाभता . आयच्या काळांत मनशाक हे सगळे अतवें भोगूंक पुरो . 

तशेंच हेणे गेल्यारी लायन / तेणे गेल्यारी लाय्न पदांत सतराव्या दशकाच्या 
काळांत चड्डणें एमर्जेन्सि संदर्भार मंगळुरची परिस्थिती कशी आसल्ली कळता . अर ) 
लीटर चिमणेतेलाक , एक किलो साकरीक या चार किलो उकड्या तांदळाक सकाळी 
आटां थावन सांजेर आटांपासून रेशनाचे आंगडी मुखार राकोन रावल्ले संदर्भ आयच्या 
काळार हास्यास्पद दिसतीत . तरी तसली एक हकीगत विल्फी रेबिंबसाच्या पदांनी 
शाबीत चित्रावन दवरल्या . 

मागीर टि . वी आयली ( कोगूळ गायता / पान 122 ) , आमची बस्सां ( कोगूळ 
गायता / पान 127 ) , आयली आयलीं ( कोगूळ गायता / पान 141 ) - हीं आनी 

जायतीं हेर पदां मंगळुरचे चरित्रेचे आंकडे कशे विल्फी रेबिंबसाच्या पदांनी सांबाळून 
दवरल्यात . 

Lyric म्हळ्ळो सब्द मुळान ग्रीक . Lyre या सारंगिच्या संगीताक गाव्येत 
जाल्ली कविताच Lyric . गावंक रचल्ली कविता म्हणपाचो मुळावो अर्थ आजून ह्या 
सब्दाक चिडकला . पुस्तकांत छापुन येवचे कवितेक Lyric Poetry म्हणचो काळ 
आसल्लो . पुण पाटल्या पांयशीं वरसां थावन , म्हळ्यार चड्डणें पंद्राव्या शेकड्यांत , 
छापखान्याचो उदेव जाल्ल्या दिसा थावन ह्या Lyric Poetry चो अर्थ बदलोन 
आयला . कविंनी , गावप्यां खातीर बरयनासतां वाचप्यां पासून बरोंवचें चडला . असले 
एके वाडावळे वरवीं उतरांचे सजोवणेत आटापून आसल्लें संगीत मायाग जावन 
चिंतपाक , विचारांक आनी समजोंक सकनासच्या भोगणांक उतरांवचे प्रेतन चडीत 
जाल्लं दिसोन येता . 

तवळ हरयेके कवितेत गांवक गरजेची संगीताची लक्षणां - प्रास , ताळ , लय 
आटापून आसताली . कांय एकुणविसाव्या शेकड्याच्या निमाण्या वरसांनी जल्माक 
आयल्ल्या खरे कोंकणी कवितेंत , आयलेवार पासून सयत ही लक्षणां झळकेक 
पडतात . कोंकणी कविता शेतांत थोर नांव केल्या लुवीस मस्करेज ( 1887-1961 ) , 
बाकीबाब बोरकर ( 1910-1984 ) , मनोहरराय सर्वेसायी ( 1925-2006 ) , चा . 
फ्रा . देकोस्ता ( 1931-1992 ) - हांचे कवितेंनी Lyric Poetry ची लक्षणां 
धाराळ मापान उटोन दिसतात . पुण असल्यो कविता त्यो गांवक योग्य आसात तरी , 
तसल्या एका शेवोटान आमच्या कविंनी बरयल्ल्यो न्हय . 

ह्या मधे Song म्हळ्यार कितें ? 

पद , गीत , कांतार , गायन , गाणे - ह्या सर्वय सब्दांच्या अर्थांनी सुक्षीमायेचो 
फरक आसा तरी सामान्य जावन हीं सर्वय उतरांची रचणां गांवक फावोती आसतात . 

फकत गायनाचो शेवोट मनांत दवरन मांडून दवरल्ल्या अर्थाभरित उतरांची 
सजोवणीच Song या पद म्हण्येत . ह्या पुस्तकाचो मुखेल मनीस या हीरो जावनासच्या 
विल्फी रेबिंबसान बरयल्ल्या कवितेचो शेवोट पदांचो . 

गाब्रियेला मिस्त्राल 1945 वरसा साहित्याखातीर नोबेल पुरस्कार जोडल्ली 
लॅटीन आमेरिकाची स्त्री . Lyric Poetry - क ती फामाद जाल्या . तिच्यो चडावत 


XII 


गीत आनी कवीत 


कविता भुरगेपण , आवयचो मोग , क्रिस्ताव भावड्त ह्या ठरावणेचेर रचल्ल्यो 
वाचूंक मेळनात . 

प्रकृतिचेर तिका आसल्लो अपार मोग एके कवितेत असो सादे रितीन व्हाळता ; 
पर्मळीक रुचीक फळ चेचीनाका / धरतेर तें तूं उडयनाका 
मोगाक ताच्या तकली बागावन / पर्मळ हुंगल्या शिवाय तोंडाक व्हरीनाका 
सादी गजाल , पुण विशेस बळवंत चिंतप . 

विल्फी रेबिंबसाची पदां जाल्यारी अशीच . मनशाची भोगणां सुक्षीमायेन पारकुंची 
सकत ह्या पदांनी आसा . कोंकणी लोकान एका न्हय एका संदर्भार आपली भोगणां 
विल्फी रेबिंबसाच्या पदां द्वारी नियळ्ळ्यांत म्हणच्यांत दुबाव ना . 

गाब्रियेला मिस्त्राल 1957 वरसा अंतरली . तिच्या फोंडाचेर कांतयल्ली उतरां 
कसलीं ! 

कुडीक कसो आत्मो , तशें लोकाक एकलो कलाकार 

विल्फी रेबिंबस कोंकणी लोकान जोडल्लो म्हान कलाकार . तो आमच्या कोंकणी 
मनशा कुळाचो चमत्कारीक आत्मो न्हय आसतां आनी कोण ? 


मंगळूर 
मार्च 20 , 2009 


मेल्विन रोड्रीग्स 
कोंकणी कवी 

HO 


1.जयो कोंकण माता 


नमो नमो परमेश्वरा 
नमो नमो सोडवणदारा 
नमो कुरपे - सागरा 
जयो जयो जयो भारत माता 
जयो जयो तुका कोंकण माता 


गर्भात तुज्यागे आमी जलमल्ली भुरगी 
माते सेवा करूंक राक देवा सर्गी 
चरणा पडून आमची करणां भासायतांव 
वरणां वरणांनी तुका तोरणां बांधयतांव 
स्वरणा मोलान तुजें नांव सोभयतांव 
जयो जयो जयो तुका कोंकण माता 


काळका थावन तुका भूलोका पायतांव 
भाषे सेवेन तुजें नांव सदां गायतांव 
चरणा पडून आमची करणां भासायतांव 
वरणां वरणांनी तुका तोरणां बांधयतांव 
स्वरणा मोलान तुजें नांव सोभयतांव 
जयो जयो जयो तुका , कोंकण माता 

2. नतालांची रात 


हो हो ... आयची रात .. शांत प्रशांत 
नतालांची रात पळे आयची 
आमी धां ही वाट , नरा बेतलेमाची - रे , हो हो हो 
सुर्यो उदेला आयचे राती 
इतले काळके रातीक नरा , गोरवां गोट्यांत - रे , हो हो हो 
नतालांची रात पळे आयची 


नाच नरा , नाच नारी , सुकुर पालेला 
सगळ्या ह्या संसारांत नताल उदेला 


संसाराचो सोडवणदार 
आज मनशाकुळाक करूंक आयला सालवार 


राय रायांचो सालवादोर 
आज पावला हातांत ताच्या ना - रे तलवार 
जलमला मचो सोडवणदार 
संसाराचो सालवादोर 


शेळियां मेळींत निदल्यात गोवळी 
तांच्या मुखल्यान ती फांकल्या पळे भडव्यांची सावळी 
काळकी रात ती प्रकासली 
सगळ्या गोवळ्यांची फवज , नरा , गोटयाक पावली 
जलमलमचो ... सालवादोर 


शांत प्रशांत नतालां रात 
वरसान वरसा उदेत – रे , ती ह्या संसारांत 
हांव आसचोना गांवक हे गीत 
तरी गायतली - रे मुखली ती मनशांची जात 
जलमलमचो ... सालवादोर 

3. कोंकणी आमची भास 


कोंकणी आमची भास 
कोंकण आमचो गांव 
कोंकणा शेरांत 
आमी कोंकणे जावनासांव 


ए कोंकणांतल्या पुत्रा , तुं जागो जा 
ही आमची कोंकणी तूं विसरनाका 
हे माय भाशेचो एक बरो धिगो जा 
तुं कोंकणो आसतां फिरंगी जायनाका 


जायते जण ह्या कोंकणांत जलमोन आयलले 
कोंकणांतले धरणी थावन खावन व्हड जाले 
व्हड जातच शिकप मेळून ते परगांवाक गेले 
ल्हानपणाले माय भाशेक वोळकना जाले 


कोंकणी आमची भास ... जावनासांव 


आमची भास आसताना थोड्यांक फुटवना 
कोंकणो कोंकणो भेटताना थंय कोंकणी आयकना 
इंगलीशान उलयतलो तो फिरंगी जांवचोना 
कोंकणी कोण वोळकना ताका कोंकणो म्हणचे नांत 


कोंकणी आमची भास ... जावनासांव 

4. करियामणी 
तो : अगो , बाये , तू खंय वेताय , बायले म्हजे खंय वेताय ? 

रागान म्हजेर वचनाका तूं चल पाटीं घरा 
ती : हांव पुणय थंय येवची ना , तुजे संगी हांव रांवची ना 

सोसुन सोसुन सलवलीं हांव चलतां कुळारा 
ती : करियामणी हाडतलों म्हण म्हयन्या आदीं म्हणतालो 

म्हयनो आजीक मुगदलो पुण दादलो म्हजो रडतलो 
तो : उगडास दवर नवरो तुजो दोनशी रुपय जोडतलो 

करियामणीक तिनशीं रुपय खंयचो दुडू लुटतलो ? 
ती : वाट म्हजी हांव धरतली , कुळारा वचोन रावतली 

पप्पा म्हजो विचारललें जायना म्हणचो ना 
तो : पप्पाक तुज्या वोळकता , दोत म्हजी ताणे मेजताना 

बाकी केल्लो हजार रुपय आजून दिल्लो ना 
तो : घोव तुजो हांव घोव तुजो संसारांतलो देव तुजो 
ती : देव म्हजो तूं व्हय जाल्यार , मागल्लें कित्याक दीवक नजो ? 
तो : मागललें तुका मेळतलें बाय , तोंडार तुज्या दी हासो 

मोगान म्हाका पळे तुं - ( ती ) मोगाक तुज्या लाय उजो 
तो : वेताय जाल्यार कुळारा पाटी आपोंवक येवचो ना 
ती : नाका नाका तुंवें येवची म्हाका कांयच गर्जना 

बापय संगी आसताना , जाय कितें म्हाका मेळताना 
तो : जाय कितें तुका मेळतलें पुण नवरो मेळचो ना 
तो : नवऱ्याक सांडुन चलतले , बायले म्हजे , पोय म्हाका 

आज हांवें तुका पारकिलां , करियामणी धर तुका 
रीण काडुन हांवें हाडललें तूं कुळारा वचुन घाल , मोगा 

जीव आसताना घालशी नवरो मेल्या उपरांत घालनाका 
ती : भोगशी म्हाका भरतारा , चुकलीं म्हज्या घरकारा 

करियामणी नाका म्हाका ही , तुंच जाय म्हाका 
तो : आज तुका हांव भोगशितां , चल पाटीं आमी या घरा 

आयचे फुडे , होकले म्हजे , चुकोन पडनाका 

5. संसारांत आमचे काय ना 
आमची घरां आस्त बदीक आमचे म्हणोतांव 
आमचें केदींच भावा जायना 
देवान रचललो - रे हो संसार ताचो 
हांगा आमचे म्हणोंक आमचें कांय ना 
देवान संसार दिलो आमच्या हाती 
आमचे भितर आमी रचल्यो जाती 
संसारांत लक्षापती , भिक्षापती 
मरतच सरवांक एकच तांबडी माती 
अतमो उबोन धांवताना , पयशे व्हरोंक जांवचेनांत 
मरणा फोंडांत बॅक ना - रे पयशे दवरूंक 
गरजेवंतांक जरी पावलाय जाल्यार 
मरणाक येतीत तुजो उगडास करूंक 
पिट्टासी तो पोट मारून पयशे उरयता 
आवका पासून ताचो वायदो 
संसार सांडुन ताणे चलतासताना 
ताच्या दुडवाचो ना - रे ताका फायदो 
आमचे म्हणोन तें पुजांवचें नाका 
चडतीक आसल्यार दिव्यां दुबळ्या लोकाक 
दुबळ्यांक नागवन आमी वांचचें नाका 
मरणा पेटेंत व्हरोंक जायना आमकां 
मनशाकूळ तें सरताना एकलो पुणी उरचो ना 
संसारांत कुसलली - रे ही ग्रेस्तकाय 
आस्ती बदलाक हांगा कोणी आसचो ना 
आपलें म्हणोंक भावा , 

देवा शिवाय 
मांडो मारून ग्रेस्त जातांव आस्त जमयतांव 
मनशा शिराप ताका लागता 
कष्टांनी घाम पिळून जोडला जाल्यार 
तुज्या भुरग्यां बाळांक - रे तें पावता 

6. झिग भिग रूपान 


झिग भिग रुपान पुनवेच्या वगता आयलाय चंदमामा 
नीळ नीळ कुपांत अंत्रळ भोंवताय 
फांकवन तुजीं महीमा 
अंत्रळी वाट चलतां रात उजवाडाय , तूं मामा 
तूं दी सदां प्रकास आमच्या घरांत 
चंद्रमा , ए चंद्रमा 


सुर्याची किरणां पालवताना 
तूं जळची वात सगळी रात पालवना 
वयल्या अंत्रळार तूं आसताना 
ह्या संसारांत आमची वाट चुकचीना 


अंत्रळी वाट चलतां ... चंद्रमा 
झिग भिग रुपान ... ए चंद्रमा 


तारां मधेगात बसोन आसाय 
अंत्रळा थावन संसाराक दी सासाय 
किरणांनी तुज्या धाड तूं सदाय 
आमच्या घरांत ह्या मनांत तुजी थंडाय 


आंत्रळी वाट चलतां ... ए चंद्रमा 
झिग भिग रुपान ... ए चंद्रमा 

7. तूं सांग बोंबयच्या शेरा 
तूं सांग , ए बोंबयच्या शेरा 
कित्याक वोडताय तूं मंगळूरगारांक ? 
सांडुन ह्या माय - शेरा , पावले तुज्या दारार 
आजून उगतीं - मू आमची घरां 
कितलें पूत हे मातयेंत जलमलें 
आज ते माय - गांव सांडुन खंय गेले ? 
तुज्या गर्भात पावतच , तुजें दरबार पळेवन 
आपले घरदार ते विसरले 
बापूय बसला राकोन , आवय रडता चिंतून 
मरा काळार कोणच ना जाले 


तूं सांग ... आमची घरां 
अबळे पूत आपलो बोंबय आसा 
आवय राकतली दीसां दिसा 
बोंबयांतलो तो पूत , तिचो हुसको सांडुन 
जोडल्ली जोड ती चेडवांक खावयता 
ताची आवय घरांत आपले नशीब चिंतुन 
गांवार भिक मागुन भुक थांबयता 


तुं सांग ... आमची घरां 


ए तूं नांवाडलल्या बोंबया 
ए तं सांबाळतल्या बोंबया 
पात्येणेन तुज्या इतलो लोक आसताना 
तुजी धरण तूं कांपयनाका 
आमच्या गांवचो चलो , तो गांवांत आसतलो 
तुज्या गर्भात तूं आपयनाका 
तूं सांग ... आमची घरां . 

8. आकय म्हाका दुखय नाका 


हो ... 
आकय म्हाका दुखय नाका , यो 
सारणी खुंटो दाखय नाका , 

यो 


आंकवारी भितर तूं सोभागिणी 
किरगी बाजू न्हेसतल्यांची तूं - गे राणी 
तुं सोभित आसाय पुण ताका प्राय जावना म्हण 
आकय व्हरोंक तुका येनांत कोणी 


हो ... आकय ... 


यो 


राक , राक , राक तुका दीस येतलो 
सोध कोणी प्रायवंत आंकवार आसतलो 
सोभाय पळेवन तुजी पिश्यार जातलो 
मोगार पडोन , आकय , मागीर काजार जातलो 


हो ... आकय म्हजे लजेनाका यो 
तकली बागावन पळेनाका यो 


आंकवारी भितर ... कोणी 


हाय हाय हाय तुजें नशीब सुमार 
मूस सयत येना धुंवोन तुज्या भोंवार 
वोळकुन नेणांत कोणी नीज नांवार 
आंकवार आकय म्हळ्यार कितें नांव गांवार 


हो ... आकय म्हजे रडुनाका यो 
रडुन दोळे सुजय नाका यो 


आंकवारी भितर ... कोणी .. 

गीत आनी कवीत 


9. फुलवाली 


ती : 


दालींत फुलां घेवुन चालींत विकुंक वयतां हांव 
गल्लेन गल्ली फुलां संगी विकतां वोडतालांव 
जायते म्हजेर नदर मारून विचारी म्हजे नांव 
देकुन फुलां विकुन जातच सांजेर 
चालींत मारतां धांव 


ते : 


येगो , येगो , फुलवाली 
कितें आसा तुज्या फुलां दालींत 
पळेवक दिसताय गीता बाली 
तुजी फांट्री कित्याक - गो खाली ? 


ती 
: 


चालींत आमचे फुलां घेवुन विकुन वयताना 
मोगान दोळे उगते जाले धापुंक आयकनांत 


ते : 


जायते जण मोगार पडुन काजार जाताना 
आमी काजार जांवचें केदनां तें सांग , म्हज्या माना ? 


ते : 


येगो , येगो , फुलवाली ... खाली ? 

10. ल्हानपणालें सुख 


आज म्हज्या काळजांत उगडास धोसता दीस ल्हानपणाले 
नेंटी हांव आसतां व्हाजप नासतां काळीज नाचतालें 
सुर्यो बुडोंक ना तरी ल्हानपण तें करून गेलें फालें 
विशाल संसार खंयसर सोधु ते दीस खंय मेळतले ? 


तूं सांग , ए ल्हानपणाल्या नेटया सुखा 
थकोन गेली हांव सोधुन तुका 
तूं काय , म्हज्या एकसुरपणांत म्हाका सांडीनाका 
सदां तूं जाय म्हाका 


आज कितें गिन्यान वाऱ्यार धलता गीत म्हजे गायताना 
चिंतनांच्या राजांत मन म्हजे ध्रुवता ठिकाणें नासताना 
काळजाच्या वोडतांत फुल एक धलता वारें व्हाळ नासताना 
जांटी हांव आतां जाय कितें मेळता ल्हानपण मेळचें ना 


तूं सांग ... म्हाका 

गीत आनी कवीत 


11. वोनी देरांची 


पुताक काजार कलंक सुनेक सोधुन गेली मांय 
नोवेन धरून मागलें देकुन मेळ्ळीं होकल बाय 
आयली मदाम बसली शिंक्यार पांयार घालुन पाय 
आनी वोनी कोणाक मेळता जाल्यार असली मेळुक जाय 


व्हारेवा , चोयरे , होकल राय कुवराची 
सगळ्या दिसांत नीद तिका वीस वोरांची 
मांयक केलां ' रिटायर्ड ' आता राणी घराची 
ही , भावा , बायल भावाची देकुन ही वोनी देरांची 


किरांक केदनांय मोग कशें तांबश्या पेरांचेर 
वोनयेक आमचे मोग तशें तिच्या देरांचेर 
हासत्या तोंडार ‘ एवर रेडी ' राग नाकाचेर 
आनी राग दाखंवक दाग दिता नेणत्या पोरांचेर 


व्हारेवा ... देरांची 
दिष्टी मुखार दिसता पळेवक मेणाची बावली 
नदर मारून चोयलें जाल्यार वागाची दावली 
सगळ्या गांवार सोधुंक हिका चूड पेटयली 
आनी चूड पेटवन सोधच्या वेळार ' चूड ' सांपडली 
व्हारेवा ... देरांची 

12. सदांचेबरी एक रात 


सदांचेबरी एक रात उदेता 
मनशांक विश्रांत पाठयता 
जो मनीस तो कोण दिसाक घामेता 
तो रातीक बसोन झेमेता 


थोडे निदोन आसात , थोडे जागे आसात 
संसारीं जियेंवच्यां मनशांमधे 
थोडे निदोन आसात , थोडे जागे आसात 
ही रात भिरांत उठयताना 
थोडे चोरूंक येतात , थोडे मरोंक वेतात 
तरी रात सरवांक एकच थरान 
तांची वाट पोंताक पावयता 


सदांचेबरी ... झेमेता 


आज सरत कोण , फाल्यां उरत कोण 
जे निदोन आसात ते मनीस नेणांत 
आज सरत कोण , फाल्यां उरत कोण 
ही रात दिसाक बदलताना 
फाल्या उरत कोण , फाल्या फटवत कोण 
ही रात थोड्यांक फांत्यार जागयता 
थोड्यांक सदांक निदायता 


सदांचेबरी ... झेमेता 

गीत आनी कवीत 


13. ह्या सोभित संसारांत जाम 


महीमा देवाची काय उतारांवक नजो 
जिवीत मनशांचे पितरांवक नजो 
माऱ्यां नदर संसार दिसता कसो 
देखतच येता उगडास रचणाराचो 


सोभित ह्या मनशा संसारांत 
गड नासच्या समदिरांत 
महीमा टापल्यांत सागोर पागोरांत 
सर्गिंच्या रचणारान 


सर्व आमी आदांव एवेची फळां 
जियेवन आसांव आज ह्या मनशा कुळांत 
चंद्र आनी सुर्यो त्या वयर अंत्रळा 
उजवाड पाठयतात ह्या भुंयच्या थळाक 


सोभित ... रचणारान 


दिष्टी फुडे दिसलीं उगती शेतां 
थोड्याच तेंपांनी थंय पिकली भातां 
मनशा जाणवाय तुजी विसर आतां 
सुकणीं - सावजां सयती महीमा गायतात 


सोभित ... रचणारान 

14. नमान , आवय , तुका 


नमान तुका ये भागी आवयपणा 
आवयक मेळता तसलें भाग तें दुसरें ना 
येदोळ कोणंच ह्या संसारांत आयलोना शिवाय 
मांयच्या गर्भा थावन जलमानासताना 


घोवाक बायल मेळत आन्येक काजार जाल्यार 
भावाक भयण मेळत दुसरी जल्मल्यार 
पुण आमकां कोण आसा एक आवय सांडुन गेल्यार 
आन्येक ती मेळचीना सगळ्या संसारार 


आवय तिचे कुशीत तुका व्हाववन घेता 
रगत तिचे आटोवन तुका पियेंवक दिता 
आवयक तुजे कोणच लगती जांवचीना 
आवय ती एकलीच मेळता , दुसरी मेळचीना 


नमान तुका ... जल्मनासताना 


तुं आंगलें घालन आसाय , भयणी ह्या दिसा 
आवयपणाचें भाग तुकाय राकोन आसा 
कापड न्हेसोन आंगार , एक दीस तूं आयतें जा 
बेसांव घेवुन बरें लगनाच्या भेसाक 


आवय तूं जा तुजेच मोगाळ आवयबरी 
नितळ दवर ती कूड तुजी मोरासरी 
फळाक तुज्या केदींच खत तूं लायनाका 
नियम चुकोन तूं भयणी , आवय जायनाका ! 


नमान तुका ... जल्मनासताना . 

गीत आनी कवीत 


15. पातक्यांचो संसार 


तूं सांग आतां , ए पातक्यांच्या संसारा 
तूं सांग म्हाका हावें कितें केला ? 
अप्राध नासतां हो अप्राध हांव मानतां 
गुन्यांव ना काय पुण शिक्षा ही भोगतां 


चिंतलली चिंतनां देखललीं सपणां 
वाऱ्या रावळेराक बांधलली तोरणां 
दोळ्यां फुडेंच ती कोसळून गेली 
कसलोय आवाज नासता 
कोण आसा आयच्या दिसा 
भुजवण दिवचो म्हाका ? 


तूं सांग आता ... भोगतां 


लोक म्हाका केंडता , अप्राध मांडता 
जीवन चिंतुन हे काळीज रडता 
तरणाटपणाची वरसां म्हजीं 
रडोन रडोन संपतात 
ह्या खोट्या संसारांतलें 
जीवन हे नाका जालां 


तूं सांग आतां ... भोगतां . 


विल्फी रेबिंबस 


17 


16. मोळबा वयल्या दोवा 


मोळबा वयल्या दोवा 
भोंवताय गांवान गांवा 
आपोवन दाखय मोगाक तुज्या 
जीव दी म्हज्या जिवाक 
मोग तो म्हजो गेला 
आज हांव एकलीं जाल्यां 
सुख दुखांच्या ल्हारां मधे 
उप्येवक नेणा जाल्यां 


लगना बंद्राक वेचें मोगाचें एक तारूं 
मधे दांत बुडोन गेलें विघनाचें ल्हार मारुन 
ह्या वगता हाक मारतां कोण दीत आधार 
कोण ना जालो आपले म्हणोंक 


मोळबा बयल्या दोवा ... जाल्यां 


दीस आदले चिंताना दुखान रडोंक येता 
रुपणे तुजें नियाळताना काळीज भेसां जाता 
मन रडता , कळवळता , 

चिंतासताना 
सांगुं कोणाक कोण आयकता ? 


मोळबा वयल्या दोवा .. जाल्यां .. 

गीत आनी कवीत 


17. मिनिन सांबाळ पती 


तो सुर्यो दऱ्यांत बुडलो 
आनी प्रथ्वीर काळक मांडलो 
संसार निदोंक वेताना - रे मोगा , म्हाका 
उगडास तुजोच आयलो 
गडीर लडाय मारुन आसाय , पती , तुका 
रेकाद म्हजो पायलो 


मोगा , यो , मोगा यो 
मोगा , यो , यो यो , यो - रे मोगा , यो 


तूं गडीर झुजताय पती 
म्हजो मिनिन सांबाळ , आसा तुज्या हाती 
लडाय मुगदोन पाटी आयल्यार मोगाळ पती 
सांतांक आंगयन वाती 
राकोन रावतली तुका गळोवन दोळ्यांनी दुखां 
एकलींच हरयेक राती 


तो सुर्यो ... मोगा यो ... 


तूं झुजारी गांवाचा 
आनी काजारी घोव ह्या जिवाचो 
भरतार तूंच म्हजो , सरदार तूं - रे तसोच 
आमच्या ह्या देशाचो 
दुसमानांक घाल गुळो , संगींच सांबाळ तिळो 
म्हज्या कपालाचो 


तो सुर्यो .. मोगा यो ... 

18. न्हेरुचो उगडास 


उगडास येता तुजोच ह्या दिसा 
ये , न्हेरु तुं त्या गांधिच्या शिसा 
सांडुन गेलाय तूं भारत देशा 
उगडास तुजो आजून जिवोच आसा 


चरित्रेच्या एकीन पोंतान पोंता 
तें नांव तुजें केदींच सरचें ना 
ह्या भारतांत आन्येकलो येवचोना 
जागो तुजो कोणच भरचोना 


अमर जालाय मरोन गेलाय तरी 
चिंतुन येता दोळ्यांत दुखां झरी 
सांडुन गेलाय तूं भारत देशा 
उगडास तुजो आजून जिवोच आसा 


चरित्रेच्या ... भरचोना 

गीत आनी कवीत 


19. आदी आनी आतां 
आदलो संसार पुता , खंयसर गेला ? 
आदलो संसार पुता , खंयसर गेला ? 
आदल्यो रिवाजी आतां खंयसर पावल्यात ? 
देडके रुवेचो काल खंयसर गेला ? 
आदल्या कालार बापुय देडकी रुवी वांटतालो 
देडकी रुवी घेवन पूत पेंट सगळी भोंवतालो 
आयच्या मुड्याक पळे साट रुपय लागतलो 
साट रुप्यांत आदलो बापुय धुवेक काजार करतालो 
देडकेचे मोल कितें आदले पेंटेंत 
आयच्या रुप्यांक चार बाजी देंटे 
आयचे पिळगेन बरे केला म्हळ्यार 
एका रुप्याक केल्यात शेंबर वांटे 
आदलो संसार ... खंयसर गेला ? 
आदली होकल पुता , माणसुगेन न्हेसताली 
मान बागावन चलताली आनी नवऱ्याक पळेवक लजताली 
आयची होकल रेस्पेराक ' टायट टायट ' न्हेसतली 
आंग लागवन चलतली आनी देड्यांक पळेवन हासतली 
आदली चेडवां तीं कितलें मऱ्यादिचीं ? 
आदली होकल कितले माणसुगेची ? 
काजारा उपरांत एक म्हयनो पऱ्यांत 
नवऱ्याचे तोंड लेगून पळेनातली 
आदलो संसार..खंयसर गेला ? 
आमच्या तेंपारी पुता , होच सोरो आसललो 
पन्नासांचो म्हातारो तरी भिंयान भिंयान सेवतालो 
आज पळे तरणाटो तो कितलो सोरो घोटतलो 
सगळी बोत्ल खाली करुन गुडदी पासून लेंवतलो 
आदलो संसार ... खंयसर गेला ? 

20. हेणे कोण येता ? 


हो ... हो ... हो ... 
हेणे कोण येता तो म्हजोच जाता 
मनशां , ये वेगीं हांव आसां हांव आसां 
ह्या भयानक वेळी ह्या भिरांकुळ स्थळी 
कोनशा कोनशांनी हांव आसां , हांव आसां 


हांव आसां गुपीत वेसान 
हांव आसां कोळोकी पासांत 
ना जालो कोणायचो सांगात आता 
चार वाटांनी निशा 


हो ... हो ... हो ... हांव आसां 


हो जागो भिंयाचो तुका 
हो जागो मोगाचो तुका 
ये वाटेच्या पयणाऱ्या , ये तूं हांगा 


रात पालवोन येता 


हो ... हो ... हो ... हांव आसां 

21. धुंवडे वयल्या मामा 
ये .. मामा , घुवडे वयल्या मामा 
एक मिनुट तूं ये - गा पाटी 
वाट दाखय - गा एक फावटीं 
फुडें वेची वाट खंयची ती सांग - गा 
पाटीं वेची वाट खंयची ? 
उदेतिच्या ह्या कोडियाळांत आज 
गत जाली पळे आमची 
फांत्या फुडेंच काय घाटी देवुन 
आयल्यांव दीस उबो जाताना 
पोटांत कांय ना 
सोसुक जायना भुकेची उडकाणां 
वाटेर कोणी म्हाका झळकना 
झळकल्लो कोणी म्हाका वोळकना 
चेडु कोण चेडो कोण 
समजना हे काय हेणें तेणें देखताना 
ए सांत आंतोनी , ए सां मिंगेली 
ए सांत कैताना , सुकुर सायबिणी राक 
आमकां राक सायबिणी राक राक - गे मुखली वाट ती सांग 
फुडे वेची वाट ... 

आमची 
पोटांत लासता वोरां बारा व्हाजली 
रुजायच्या घडियाळांत 
वाटेन भोंवतांव कोणच चिचारिना 
आतांच्या कोडियाळांत 
आदांव बापाची आमी एक कुळां 
तर कित्याक जायत ही खेळकुळां ? 
कितें जाय कितें गत 
विचारतलो ना कोणंच भुंय थळा 
ए सांत ... ती सांग 
फुडें वेची ... आमची 

22. बदलता संसार 


आतांच्या दिसांनी जाता तें चिंताना 
आतांच्या मनशांनी केला तें देखताना 
थोड्या वरसां हेवशीन थावान 
घडुन येता ते सगळे पळेताना 
शेंबर वरसांनी कसो रावता संसार 
म्हळ्ळो सांगोंक जायना 


बदलता बदलता आयचो हो संसार बदलता 


बायलां वेतली सकाळी उटुन 
ऑफिसांत जोडुक थोडी लाकडां फुटवक 
दादले रावतले आळेन वाटुंक 
रडच्या भुरग्यांचे पाळणे लोटुंक 
रातच्या भरार घोवान घरच्या दारार बायलेकराकतासताना 
शेंबर पियेवन बायलां आडबोडे घालन 
घोवाक मारतात कोण्णा 


बदलता ... बदलता 

मुखलो संसार हो बदलताना 
हरयेक घरांनी टेलिविजनां 
आयची भुरगीं तीं व्हड जाताना 
चंद्रलोकाक वेतीत हनिमूनाक 
आयचे फॅशन अशेंच कातरुन कातरुन फुडें चलतासताना 
लुगटांची गर्ज नाका आदांव एवेचें न्हेसप न्हेसतासताना 


बदलता..बदलता 


बारा भुरग्यांची आवय जाल्यार 
इनाम मेळताले तिका आदल्या काळार 
मुखलो संसार हो भरल्या वेळार 
सरकारी टॅक्स पडत भुरगीं जाल्यार 
जनन - निर्बंध जाता कायदो 
लोकाक तवळ भुरगीं जायनांत 
भुरगीं जायनांत जाल्यार संसार असोच 
फुडें आखेर कोण्णा 


बदलता ... बदलता 

23. चेडवां चेडवां भितर चेडु 


चेडवां भितर चेडू जुवान परबू – गेल्यांचे 
आंगडी बसुन बांधुन दिता लोणचे तोरांचे 
रातच्या भरार भोंवडी मारुन मोटर कारांचेर 
काजारा आदी भुरगें जाला नशीबदारांचें 


होय दिम्क दिताना - गो बाये , लांबडी जुवाना 
लांबडी जुवाना , ये तुका नवरे पावनांत 
काजारी न्हय आंकवारी न्हय सांगुंक मेवाना 
जायते चले आयले गेले कोणय रावनांत 


वरसां जालीं तीस आतां दिसता म्हातारी 
फॅशन करुन भोंवता संगी घेवुन कुंपारी 
वेस भंगवन वाटेन वेता वोमती उदारी 
पावस सरुन काजार म्हणोन गांवार खबरी 

24.शेतकार 


हिंदुस्थानांतले शेतकार आमी 
आमच्या देशांतले घोळकार आमी 
भारत देशांतलो तांदुळ पावना 
इतली विस्तार तरी आमची भुमी 
करोड लोकांचे आवयच्या गर्भात 
शेतकार जाल्यात उणे येया तुमी 


खांद मारियां , खांद मारियां 
भारत मातेच्या ए कुंवरांनो 
आमचे एळगेक आमी खांद मारियां 
जोत हातीं धरियां , भात शेतांत पुरियां 
आमच्या पोटाचें भात करियां 


तांदुळ पिकयलो शेतकारांनी 
पयसो कमायलो लुटकारांनी 
पेंकटां बागावन आमी व्हय केल्ली धानी 
लिपोन आसा थोड्या गुदांवांनी 
भारत देशांत इतलो तांदुळ जाताना 
आमच्या पोटाक दिलें पर्देशांनी 


खांद ... करियां 

25. कारखान्यांतले वावराडी 


गाढ निदेंतलो ऊठ तूं , सावकारा , निदोन पडनाका 
आज पळे उघडुन दोळे तूं संसाराक फटयनाका 
घाम काडुन रगताचो आमी व्हड केलो तुका 
आज कित्याक तूं वोळकानांय ह्या गरीब लोकाक 


एकवटान एक नमान 
नवकरा तूं मुखार 


नवकरांचे पोट मारुन सावकारा तूं व्हड जालाय 
पुण तुका तें लाभचेंना आखेर पासुन , तूं फटवालाय 
दुडवा रास धंडळोन तूं सात पाताळां देंवतलोय 
ह्या जिवांत रगत आसा तेदोळ पऱ्यांत झुजतेल्यांव 


एकवटान ... मुखार 


तूं माळ्येर बसुन आसाय आमींच तुका थंय बसयलां 
तूं कारांनी भोवुन वेताय आमींच तें तुका दिवयला 
आज तूं आमकां वोळकानांय , ग्रेस्तकायेन तुका ठकयला 
तूं दवर तुका तुजें पुण आमचे तुका मेळचे ना 


एकवटान ... मुखार . 

26. कोंकणे आमी गावुयां 


कोंकणे आमी गावुयां , कोंकणी कांतारां 
हाती घेवुन हातेरां , वायलीन गिटारां 
कोंकणी भाशेक उबारा , कोंकणी पदां वापरा 
नाचतां - गायताना , कोंकण शेरांत 


इंग्लिश पदांक रूच ती कोका कॉलाची 
रूच त्या कोंकणी पदांची मायच्या दुधाची 
कोंकणी पदां मझेची , खंयच्या काऱ्यांक खुशेची 
नाचप्यांक व्हरत्या सुखाची , आपुरबायेची 


कोंकणे आमी गावुयां ... 


गुमटां पदां घडयलीं , आदल्या मन्शांनी 
आयच्यांनी लोटुन घालेली तांकां कोनशांनी 
आदल्या वोव्यां वेरसांनी , आसा कितली समजणी 
कांठाळचें नहय - रे कोणय पदां कोंकणी 


कोंकणे आमी गावुयां ... 

27. मांय भाषे म्हज्या 
आज म्हज्या दोळ्यांत देंवोन येतात दुखां 
आज म्हजो गळो बांदून येता 
आपली मांय म्हणोन आपोंवक - गे मांय तुका 
भोगता लज तुज्या थोरा पुतांक 
मांय भाषे म्हज्या , लाकों लोकांची भास तूं 
मांय भाषे म्हज्या , पुण आसाय कोनशांत तूं 
जा धिगो , जा धिगो तिका 
दी जागो , दी जागो तिका 
भांगराळ्या तुज्या शेतांनी ती पिकललीं भातां 
खावन तुजे कुंवर उबोन गेले 
परदेशांत कटाकटा कोंकणो कोंकणो भेटताना 
कोंकणी भास उलयनांत जाले 
आपल्या मांय थावन शिकल्ली भास 
आपल्या भुरग्यांक शिकोंवक तांकां फुटवना 
कोंकणांतलीं नेंटी नेंटीं नातरां 
तांकां कोंकणी उतरां समजनांत 
हाय गती हाय गती तुज्या , हाय गती मांय भाषे म्हज्या 
आज म्हज्या दोळ्यांत ... 
मांयच्या उसक्यार आसताना , शिकल्ली भास विसराना 
आपले मांयक विसराना कोणी 
बिजनसांत उलय तुज्या , दुसरी भास परवना 
पुण घरांत उलय - रे कोंकणी 
आमची भुरगी कोंकणी शिकलींनांत जाल्यार 
तांची भुरगीं शिकचींनांत 
जर अशेंच मुकार वचत एक दिसा 
ही कोंकणी भास उरची ना 
हाय गती , हाय गती तुज्या , हाय गती मांय भाषे म्हज्या 
आज म्हज्या दोळ्यांत ... 

( विल्फी रेबिंबसाच्या सर्वे कोवळेंतलें कांतार ) 

28. शेंडो 


मैसूरचे भागींत , झाडांच्या मात्यार 
रंग - रंगाळ बाबा गोंडे 
गोंयच्या माडांनी , माडांचे शिमटेर 
येद्दे येद्दे बाबा बोंडे 
गांवच्या काजारांक , मासा सांगता 
दाट - दाट बाबा उंडे 
आमच्या इगरजांनी बायलांच्या मात्यार 
नमुन्यावार बाबा शेंडे 


शेंडो शेंडो शेंडो शेंडो 
आमच्या भोंवतणी घाला वेडो 
थोड्या मात्यांनी भिरंडा तेदो 
तोड्या मात्यांनी कालवार गुडो 


देवळा भितर पालंव घालीनांत 
एक मारकेट कशी दिसता 
दुदीं , कुवाळो , आंबो - लिंबो - टोमेटो 
घेवन मात्यार बायलां बसतात 
मुकले सिटीर जरी बसला कुवाळो 
सगळी आलतार आमकां धांपता 
थोड्या मात्यांनी येदोसो - रे आवाळो 
तो नाकांत आमच्या रिगता 

शेंडो शेंडो शेंडो शेंडो 
काळा तेकिद मेळ घालता 
थोडे पावटीं तो गोमटेर आसता 
थोडे पावटीं तो ताळवेर बसता 


असल्या शेंड्यांनी , जायत्या बायलांनी 
फायदो जोडला येदोळ बरो 
कितेंय चेप्येता , कितेंय धाप्येता 
स्मग्लिंगाक जागो खरो 


थोड्या शेंड्यांनी बाबा , दोन - तीन बोतली पुणी 
लिपव्येत कंट्री सोरो 
गल्फा थावन येवच्या बायलांक असल्या शेंड्यांनी 
धा पांवडांक जागो पुरो 


शेंडो शेंडो शेंडो शेंडो 
कसल्या सैजाचो तरी बांधा 
वाटेन वेतल्यांक पळेवक सोडा 
देवळा भितर पालंव वोडा 


( विल्फीचे तिसरे कोवळेंतलें कांतार - 1981 ) 

29. म्हजे दोन उपदेस 
आयवो संसार फटकिरो , तुं भेरो जायनाका 
च्यार दीस जियेंवक जाय जाल्यार , म्हजे दोन उपदेस दुका 
सत सांगतल्याक हात दी , घात चिंतीनाका 
घाट चिंत्ता ताका लात दी , सत दाकयनाका 
देवाचे उपदेस लोकाचे मरजेक 
काळजांत सोभय तूं 
हे दोन उपदेस तुज्याच गरजेक 
बोलसांत व्हावय तूं 
' न्हय तर पोंताक पांवचें ना 
सताक फटीक जमचे ना 
कांट्यान कांटो काडीनाय तर जियेंवक जांवचें ना 
फटकिऱ्या वाटांनी फटावन लुटलले पाटार बसताना 
नितीन चल्ललो सतच हारलो पोटाक नासताना 
सताक आज हांगा शित ना 
नितीक मनश्या जीत ना 
जिविताक सारकी रीत ना 
भुक लागलल्याक जेंवक दी , तुजेलागी आसताना 
पुण फाल्यांचे चिंतुन आज दी , न्हय तर परवडचें ना 
न्हेसुक ना ताका न्हेसुंक दी , भिरमत फुटताना 
पुण मेळ्ळेल्या सरवांक दिशी तर तुजी काष्टीय उरची ना 
बऱ्यांक बरो देव , बरेंच करता तें खरेंच सांगणे व्हय 
पुण बरो देव आसा म्हणोन चोरुंक आयलल्याक , व्हरुंक दिंवचे न्हय 
आपणाक तांकता तें करुंक जाय 
सताक उकलून धरूंक जाय 
फटींच्या तोंडाक मारुंक जाय 
उजवो पोलो दीनाका , तुज्या दाव्याक मारताना 
आदल्या तेंपार तें चलतालें , पुण आतां तें परवडचें ना 
मारतलो मारीत सुजतलो , भिरमत पांवचो ना 
एकाक दोन ताका जाप दी , तुजे तळ्ळेक येवचो ना 

( विल्फिचे पांचवे कोवळेंतलें कांतार - 1982 ) 

30. जिवितांत रे मनश्या 


जिवितांत रे मनश्या 
तुका मेळचे दीस च्यार 
कोडसाण लोट कोनश्याक 
जिवित गोडसाणेन सार 


तूं हासोन जिये , हासोन जिये 
सदां हासोन जिये 
हासोन जियेवक तुका जाय जाल्यार 
कष्ट - दूध तें खिरवन पिये 


आपलो शेजारी बरो जांवदी 
असली जांव तुजी चिंतनां 
तुं हेरांच्या सुखांत संतोस पाव 
तुजी जिणी सुफळ तेदनां 
राह - जिद्द - हगें मोसरान 
जिणयेक गोडसाण मेळना 


थोडे आवदेक आमी हांगा पावल्ले 
जिवित कऱ्यां तें गोडसाणेचें 
आमी रडोन पाळण्यांत आयल्ले 
हासोनच पेटेक वेचे 
बरेपण , बरें काम हांगा सोडचें 
उरल्लें मरणांत धांपचें 


( विल्फिचे सवे कोवळेंतलें कांतार - 1983 ) 

31. मोगाच्या मंगळुरा काम SE 


प्रमाण तुका करतां , सोभित म्हज्या शेरा 
उलो तुका मारतां , म्हज्या मोगाच्या मंगळुरा 
कितलो संतुष्ट हांव , मंगळुर म्हजो गांव 
तुज्याच गर्भात जलमल्लें , तें अदृष्ट म्हजें जांव 


कथा तुजी आदली सांगता , सुल्तान बत्तेरी 
आज तुजी व्हडवीक गाजयता , हंपनकट्टयारी 
व्हड व्हड बांदपां सोभतली मंगळुर केंद्रारी 
दारवटो बांदतात परदेशांक पणंबूर बंद्रारी 


हेवशीन तेवशीन तुंवें शिंपडायल्यांत , सोभित सोभित शेतां 
कोण तुजे मातयेक पातयेता , वांवटिचो फळ घेता 
अमृत मेळता खोंडल्यारी , हे तुजे धरते थावन 
हांव तुज्या गर्भात जलमलां , स्तुती तुजी गायतां 


( विल्फिचे सातवे कोवळेतले ( भाग - 1 ) कांतार - 1984 ) 

32. मुकार मुकार चल 


कोण मुकार मुकार चलता 
तो मुकलें पोंत धरता 
कोण पाटींच पाटींच रावता 
तो रावला थंयच उरता 


मनशा तूं चल रे , चलचो तुजो कायदो 
मेट मेटांनी घोळ रे , मोरासर तुका वायदो 
सुख दुख तें मोळ रे , बरेपण तांतलें गाळ रे 
जिवितांत तुज्या पोत पावताना होच तुका फायदो 


कोण पडल्यारी उटोन रावता 
तो मुकलें मेट काडता 
कोण पडला थंय बसोन रडता 
ताका वेळ थंयच सोडता 


चलतां चलता कितें मेळता कोणी नेणां 
पुण मनशा चल रे , चलतल्याक भ्ये ना 
चलता तो गेलवता , बसला तो सलवता 
विवितांतलें सत , मनशा केदिंच फट जायना 


कोण मुकार मुकार चलता 
तो मुकलें पोंत धरता 
कोण पाटींच पाटींच रावता 
तो रावला थंयच उरता 

( विल्फिचे आटवे कोवळेंतलें कांतार - 1985 ) 

33. आयलीं आयली 


एक घंट्या यावन हांगा राकतां 
बायल म्हजी भितर कुडांत न्हेसता 
हांव नोवऱ्याक देडो रावलां , नोवरो मिसाक पावला 
हांव - रे हांगा बागलारी बायलेक उबो रावलां 


येगो लिल्ली 
( ती ) आयलीं आयली 


अदृष्टान इगर्ज आमकां लागी 
बायले म्हजे भायर सर वेगीं 
बंध करून दार , एक जाता वोर 
आनिकय येना भायर ही म्हजे कुशिची बोर 


येगो लिल्ली 
( ती ) आयली आयली 


कोणायकय राकचें व्हय , ह्या बायलांक राकचें न्हय 
भितर ती न्हेसता कितें म्हज्यान ते सांगचें न्हय 
साडी ती न्हेसुक आसा , शेंडो तो बसवंक आसा 
तो पौडर पुसूंक आसा , मागीर तो घासूक आसा 


दादले सगळे येवन रावले आंगणांत 
पादरी बावडो शेरमांव सांगता कोण्णा 
आंग नेटवन पुरतें , उबार करून हर ) 
चेडवां मिसाक धांवतात , मीस मात्र अर ) 

येगो लिल्ली 
( ती ) आयलीं , आयलीं 


देवाचें घर - गो नाचाचें साल न्हय 
ही सर्भराय कित्याक , तूं काय व्होकल न्हय 
अशेंय तुंन्हेसताय कित्याक , हांव तुजो नोवरो मोगा 
तुं कशेय न्हेसुन येगो , सदांय तूं सोभित म्हाका 


दादले सगळे सिग्रेट पेटवंक लागले 
पादरी भोवश्या कुमगार वाटुंक आयले 
आखेर जालें मीस , पौडर आनिकय पूस 
आयचो सगळो दीस , त्या आरस्या मुखार बस 


( तो ) आय्यो लिल्ली , ( ती ) आयली आयलीं 
( तो ) येवचें नाका , ( ती ) आयलीं आयलीं 
( तो ) मीस जालें , ( ती ) आयलीं आयलीं 
( तो ) हांवच आयलों , ( ती ) आयलीं आयली 
( तो ) आयलों आयलों , ( ती ) आयली आयलीं 


( विल्फिचे गोल्डन ओल्ड हिट्स ( भाग - 2 ) कोवळेतले कांतार - 1985 ) 

34. गुलोबा 


दुखी जाता काळीज म्हजें चिंतुन तुज्या नशिबा 
एका दिसाचो सयरो तूं , दुलोबी गुलोबा 


तूं फुलताना सोभाय तुजी उजळता 
तूं बावताना काळीज म्हणे कोसाळता 
चार वाटांनी सुगंध तुजो उबता 
संसारांतलो लोक तुका आंगार माळुन सोबता 


मात्येंत फुलताय मात्यार बावताय 
फांत्या थावन सुगंध व्हावताय 
रंग रंगांचे धाकटें ऐक परमळाचें आगटें 
आसाय देकुन उगते केसांत लिपताय 


परमळान तूं संसार भरताय 
सोभायेन काय शिंतीद धरताय 


जावन खाण मुसांचें दीवन सोभाय केसांचेर 
जीवन एक दिसाचे संपतच बावताय 


( विल्फिचे बारावे कोवळेतलें कांतार - 1987 ) 

35. चांदन्याचे राती 


दर्या वेळेर बसुन , आंजा 
रुपणे तुजें हांव पिंत्रायतां 
चिंतुन तुका भोगणां म्हजी 
चांदन्या रातीक हांव उतरायतां 


चांदन्याची रात आयची 
दर्या वेळेर बसुन , म्हज्या आंजा 
आज हांव रडतां दुखां जायती 
आज हांव एकसुरो जालां 
ना - मू कोणय म्हजे सरशीं 


दर्या तडीर कितली ल्हारां ? 
चांदन्या भोंवतीं कितली तारां ? 
पुण हांव , मोगा , एकलो जाला 
संसार सगळो बाय आज निदोन पडला 
चंद्राक पळेवन नियाळतां तुका 
ये - गो तूं ह्या म्हज्या उगत्या गोपांत 


संसार सांडुन गेलो सुर्यो 
म्हाकाय आपयता तो दो 
तुजेविणे ह्या संसारांत 
चांदन्या रातीक हांव आसां आंधकारांत 
चंद्राक पळेवन नियाळतां तुका 
ये - गो तूं ह्या म्हज्या उगत्या गोपांत 

( विल्फिचे बारावे कोवळेतलें कांतार - 1987 ) 

36. मध्यानेचो ताळोवर 


हे मध्याने रातिच्या वेळार 
तूं निदोन आसाय ये उटोन 
ना कोणच जागो भुय थळार 
ये वाटे वयल्यो सांखळी तुटवन 
ये तूं म्हज्या सुखा 


म्हाका सांडीनाका 
तुज्या उगत्या गोपांत 


तूं सदां घे म्हाका 


संसार निदोन आसा , चार वाटांनी पांगरल्या निशा 
हे रातीक तूं रविच्या वेसार ये , दाकय एक बचावी दिशा 
नाय जाल्यार तूं कोणच ना म्हाका 
जा आधार सुखा नी दुखांत 
ये , तूं मुखार मुखार वेगीं 


निरमळ मोगाक तिबो , लायतात लोकाच्यो जिबो 
आज आमच्या दोगांयच्या मधे दुसमान जालामू उबो 
संसार आडायत तुका 
तरी तूं म्हाका सांडीनाका 
ये , मोरासर आमी राव्यां सगीं 


( विल्फिचे बारावे कोवळेतले कांतार - 1987 ) 

37. म्हजे कुडिंतल्या शिरांनी 


म्हजे कुडिंतल्या शिरांनी 
म्हज्या चिंतनां ल्हारांनी 
उगडास तुजो हरयेक थरांनी 
माय , माय , मांय 
आपयताना नांव तुजें 
काळीज भरता म्हजें 


दीसभर म्हाका तुज्या उगडासाची चिंतनां 
जीणभार म्हाका सांडलाय तुज्या मरणान 
जिवितांत आनी मांय म्हजी म्हाका मेळना 
जीव तुजो सरल्यारी पुण म्हजे मांय 


उगडास सासणाक सरना 


सतोस म्हजो आज तुजे संगी उबला 
उगडास तुजो काळजांत म्हज्या रोंबला 
ल्हानपण म्हजे , मांय तुजेविणे संपला 
सोधल्यारी फायदो ना काय , म्हेजे मांय 
मातयेंत हांवेंच धांपलां 


( विल्फिचे तेरावे कोवळेतले कांतार - 1987 ) 

38. नाच नरा , नाच नारी 


नाच नरा , नाच नारी , लगना धुंवारी 
आज पळे बांध बांधला काळजां भोंवारी 


आज आमचे भोंवतीं कितें सावळी वोतांत 
तो सुर्यो लिपला पळे वयल्या कुपांत 
व्हकल आनी नवरो दोगांय हात हातांत 
घेवुन गिलीं आज लग्ना तोटांत 


ये नरा , नाच नाच नाच नारी नाच नाच नाच 
कित्याक आज सुखाचें दार उघडलां 
ती सगळी खंत दूख नास नरा , नाच नारी नाच 
कित्याक आज नवें जीवन उदेला 


दोन घरां एक जालीं काजरा भेसांत 
दोन मनां बांधलीं सदां वजरा बांधांत 


हो लग्ना बांध तुमकां वाट दाकयता 
ती वाट चलतां चलतां पोंत चुकयता 
थोड्यांक तो सुख दिता , थोड्यांक दुखयता 
ती दूख सोसा मागीर हासुंक शिकयता 


उजवाड आपलो सांडुन आज तुमच्या तोंडार 
सुर्यो गेला दोंगरा वयल्यान लिपला मोडार 


मोगाचो मेळ आसतां बांध सुटना 
तेलाची शेळ नासतां वात पेटना 
तशेंच वारें ना तर वादाळ उटना 
मनांत हें चिंता तवळ लगन तुटना 

( विल्फिचे पंद्रावे कोवळेतले कांतार - 1988 ) 


विल्फी रेबिंबस 


43 


39. गायतली गायतली 


संतोस म्हाका कितलो भोगता 
आज म्हजें गीत गायताना 
देवान म्हाका दिल्लो ताळो 
गांवच्याक हांवें गायानां 
देवाचे देणे घेताना 
उपकार भावडू कशें कळना 
गायतली म्हजीं गायानां 
म्हज्या धन्याच्या मानाक 


सुकण्या सावजांची गायनां 
आयकतात फांत्यार उटताना 
दर्याची ल्हारां गाजताना 
संगीत आयकता कानांक 
वारें गुजगुजोन व्हाळताना 
पुसपुसतात रुकाची पानां 
पृथ्वेवयली सगळी रचनां 
गायतात आपापलीं गाणां 


देवान दिल्लल्या देण्यांनी 
नांव जोडलें जायत्या जणांनी 
दरबार दाकयलां थोड्यांनी 
उगडास दवरूंक ना तांणी 
आसात ती कितली भोंवतणी 
उलंवक जायनातललीं मोनी 
तांकां पळयताना पुणय 
दरबार विसरूंक जाय आमी 


( विल्फिचे सोळावे कोवळेतले कांतार - 1989 ) 

40. कोगूळ गायता मिय 


कोगूळ गायता लागशिल्या वनांत 
फांतें उदेलां जाग म्हज्या मना 
रवी जलमोन येता , तांबशेल्ल्या साणांत 
आयकता पृथ्वेच्या रचनेची गाणां 


संभ्रमाचे वारें झुंय घालुन 
वेता मुडलाक व्हाळुन 
भागराळ्या तेरारी बसललो 
पयणारी आयतो जालो 
काळोक धांवलो , प्रकास फांकलो 
बागवले बोंगे फुलोन 
रवीक नमान केलो 


निदलल्या कानांनी रिगतले 
कोगळेचे जैता उले 
कोगळेच्या गाणांनी जळतले 
रानांनि लिपोन कोलो 
कोगळेचो ताळो , आयकोन उमाळोन 
मनीस जागो जालो 
आपापल्या वावराक गेलो 


( विल्फिचे आठरावे कोवळेंतलें कांतार - 1990 ) 

41. आज तुमी फुलनाकात 


झाडांवेरी फुटोन येवच्या मुंग्यांनो 
पाकळ्यो सुटंवक आयतें जाल्ल्या बोंग्यांनो 
आज तुमी फुलनाकात 
फाल्यां तुमी फुलागो 
फाल्यांचो दीस म्हजो 
खुशेचो दीस - गो 


फाल्यां एक चलो येता 
दोळे भर पळेवक म्हाका 
तयार हांवें रावोंक आसा 
पितांभर न्हेसोन आंगार 
तवळ हांवें मात्यार तुमकां माळोंक आसागो 


हांव ताच्या फुडें म्हजो मान बागावन बसतली 
पळेंवची आशा आसा तरी पळेवक लजतली 
तुमी ताका पळयात 
जाता तर उलयात 
तो कसो आसा तुमी म्हाका पळयात 


तो चलो चोऱ्यां नदर म्हजेर दवरून आसताना 
उलंवचें जायतें आसा उलवंक म्हाका जांवचें ना 
सुगंध व्हाळुदी 
तो म्हजेर भुलोंदी 
म्हाका तो कबलातेची मुदी घालुंदी 


( विल्फिचे आठरावे कोवळेंतलें कांतार - 1990 ) 

42. नशिबान म्हज्या जाणार 


नशिबान म्हज्या , कोंकणांत जलमला 
भांगर जणां , उदारी मनां 
हांव तांच्या गुणांक पिसवलां 
नशिबान म्हज्या कोंकणांत जलमला 


खुशी जाता , दोळ्यांनी देकताना 
करावळी बगलेन चलताना 
धरतेच्या गाणांक बांधुन पायजणां 
नाच नाच्याशें भोगता मनाक 
सोभित सुंदर गांव हो म्हजो 
संसारांत दुसरो ना 


पिकाळ शेतां रोसाळ भातां 
विशाल तोटांक मानवलां 


हेर शेरां संसारांत आसल्यारी 
फावो केला म्हाका हे धरणिरी 
उंचली संस्कृती , मनशां मयपासी 
चाल चमकणेत कांय बरी 
परत जलमोन येवचे पडल्यारी 
जलमतां कोंकणांत 


रुचीक खाणां , संगीत सोभाणां 
कोंकणेच्या गामांक मेचवलां 


( विल्फिचे तेविसावे कोवळेंतलें कांतार - 1993 ) 

43. ये पयणाऱ्या 


सताच्या रसत्यार नितीन चलशी 
मेल्यारी मनशा जियेवन उरशी 
फटिंच्या खुसतार अनीत धरशी 
जियेवन आसल्यारी सदांच मोरशी 


पयण तुजें संसारांत 
उसवास रावतच संपता 


केल्लेली बरी कर्तुबां 
सदांच उगडास उरतात 


सरवांकय जियेंवची आशा 
हे आशेक कारण ना 
जियेताय तर मोरोन जिये 
त्या जिविताक मरण ना 


बरेंच करशी , हेरांक पावशी 
लोकाच्या काळजांनी सदांच उरशी 
अडेक भुरशी कामां तूं करशी 
कडेक चलताना कितें तूं व्हरशी 


जलमोंचें जियेंवचें मोरचें 
मनशांची एकच काणी 
काय तरी कर हांगासर उरचें 
तवळ ही सुफळ जिणी 


सताच्या रसत्यार नितीन चलशी 
मेल्यारी मनशा जियेवन उरशी 
फटिंच्या खुसतार अनीत धरशी 
जियेवन आसल्यारी सदांच मोरशी 


( विल्फिचे पंचविसावे कोवळेंतलें कांतार - 1995 ) 

44. लाख नेखेत्रां 


लाख नेक्षेत्रां वयल्या मळबार 
एक चंदमा आनी एक सुर्यो 
वेळा काळा यावन नीळ गगनार 
लेख चुकनातलें तांचे दळबार 


जर तांची चुकली जाल्यार व्यवस्था 
जायत संसाराची अवस्था 
लोक लेखिना , हे लोक लेखिना 
रीत नियमांचे मोल मांदीना 


कोण केदोय येवदी 
कांय कितेंय जांवदी 
वेळ खळनातलें तांचे कारबार 


रात दिसां वरवीं वेळा रोद धुंवता 
हिंव खाता , गीम लासता , पावस वोत्ता 
कोणगाय तो कोणगाय तो वेळ धांवडांवचो 
कोणगाय तो कोणगाय रोद धुंवडांवचो 
एक सूत्रधारी 
वयर अंत्रळारी 
तोच पळयता सगळो हारभार 


( विल्फिचे पंचविसावे कोवळेतले कांतार - 1995 ) 

45. ये ये आलतडी 
उदेल्लो सुर्यो सांजेर तो बुडता 
दुसऱ्या सकाळी परत्यान येता 
चवीस वोरां ती , मनशा जिवितांत 
सुर्याच्या पाटल्यान पाशार जातात 
असलीं चवीस वोरां , कितली येतली 
सांगोंक तें जायना मनशा आतां 
एक दीस आपापींच , बुडललो सुर्यो 
उदेंवचो ना आमच्या ह्या जिवितांत 
मनशा ये ये ये आलतडी 
उपरांत चल चल चल पलतडी 
वरसां , म्हयने आनी दीस , वोरांची घडी घडी 
मेटां काड काड काड पलतडी 


एकलोच तूं आयलाय , एकलोच तूं चलताय 
एकलोच तूं पावताय पेले तडी 
कोण तुजो येना , सांगात दीना 
एकसुऱ्याक तुका वचोंक सोडी 
मुकल्यान गेल्लेले राकतले तुका 
पाटल्यान आसलेले कुलपां काडी 
कितल्या मोगाचींय चवीस वोरां वयर 
दवरीनांत तुज्या , मेल्ले कुडीक 
मनशा ये ये ये आलतडी ... 
आतांचे जाणां , मुकलें हांव नेणां 
कितें घडतगाय , म्हज्या जिवाक 
फाल्यांची स्वपणां , ती उपकारची नांत 
उडास दवां , भयणी भावा 
ही घडी आमची , आमकां ती लाभल्या 
मुकले घडयेची नाका परवा 
आयचो हो दीस , फावो केलेल्याक 
अरगां भेटव्यां , धन्या देवाक 

( विल्फिचे सविसावे कोवळेंतलें कांतार - 1995 ) 

46. ही आमचीं काळजां 


( तो / ती ) ही आमची काळजां मोगार पडोन 
मतींत चिंतूंक ना गेलें घडोन 
सुख मोगाक भासायलोलें , घेव्यां मी साक्रामेंत जोडून 
जिवीन सोभव्यां हासोन रडोन 


( तो / ती ) मोग आमच्या काळजांनी , सदांकाळ आसताना 
मोगाच्या दुसमानांक , कोणायकि रस्तो ना 
कोणायचो हुस्को ना , लगन तें बांदताना 
कोणच तो आमकां आडांवचो ना 
( तो ) ह्या संसारांतली रिवाज मोडुन 
तुज्या उतरांचो उडास काडून 
हांव तुका म्हजीच राणी करन घेतां , ( ती ) राय म्हजो देकुन 
( तो / ती ) राजवट सोभव्यां बोंदेर उबोवन 


ही आमची काळजां .... 
( तो / ती ) मोग आसलो एकसुरो , सोदुन फुडार बरो 
राकोन सुफळ जालो , मेळुन सांगात खरो 
सदांच सरवतां मोग आमचो थिर उरों 
दोगांयचे भोंवतीं बांदून दोरो 


( तो / ती ) तो सुर्यो बुडलो , भूलोक सांडुन 
ती सुकणीं धांवलीं , घोंटेर सोदुन 
हांव तुज्या गोपांत येतारे , मोगा ; ( तो ) ये मोगा उडोन 
( तो / ती ) राव्यां मोगाचें बिडार बांदुन 


ही आमची काळजां ... 


( विल्फिचे पंचविसावे कोवळेतले कांतार - 1995 ) 

47. भांगर 


पाताळा थावन ताका खोंडुन वयर काडलें 
तें सायबा मनशाच्या आंगार पडलें 
मात्यार चडलें , गोमट्याक रेवोडलें 
कानांक उमकळ्ळे , पायांक कोवोळ्ळे 
सगळे मनीस ताच्या मोगार पडले 


भांगर भांगर भांगर 
ल्हानां व्हडांक श्रृंगार 
भांगर न्हेसोंक आंगार 
पिसो जातामू संसार 


भांगरा खातीर कितल्या लोकाची 
जिणी जाल्या दुखाची 
ताका आपणांवक जाय नशीब 
तें नातल्यार तुं गरीब 
एके वाटेन तें अलंकार , दुसरे वाटेन देंवचार 


भांगर भांगर ... 


आंगार कांगार दिता सोभाय 
वयल्यान आसा अपाय 
ताका जोडूंक कर रजार 
तें नातल्यार ना काजार 
आसल्यार विघनां हजार , नातल्यार जिणी बेजार 


भांगर भांगर ... 


( विल्फिचे पंचविसावे कोवळेतले कांतार - 1995 ) 

48. नीद म्हाका येना 


रातिची नीद म्हाका येना 
तुका नियाळताना 
तुंच उसवास म्हजो रोजलीना 
पुण तुका हे समजोंक ना 


ल्हानपणार आमी सदा मेळतेल्यांव 
काज्राचो खेळ बाय आमी खेळतेल्यांव 
आतां तूं व्हड जालाय , आदलें विसरोन गेलाय 
पुण हांव तें ना ना ना विसरचो ना 
हो हो हो रोजलीना 
रातिची नीद म्हाका येना 


कितलें चिंतल्यारी जायना म्हाका 
म्हजे मतींतलें सांगोंक तुका 
तुज्या पाटल्यान आयलों 
तुज्या मुकल्यान रावलों 
पुण तुका ना ना ना हे समजोंक ना 
हो हो हो रोजलीना 
रातिची नीद म्हाका येना 


गुपीत तुजो हांव मोग करतालों 
उगत्यान सांगोंक बाय लजेतालों 
खबर ही आयकोन विरार जालों 
खरार जालाय म्हण जाणां जालों 
हांव तुका नंदन मांगतां 
मोगाचे बंधन सांडतां 
पुण तुका ना ना ना विसरचो ना 
हो हो हो रोजलीना 
रातिची नीद म्हाका येना 


( विल्फिचे सत्ताविसावे कोवळेतले कांतार - 1996 ) 


विल्फी रेबिंबस 


53 


49. बगलेक ना नारी 
हरयेक सांजेर वाऱ्याक बसतां दर्या तडिरी 
एकलों एकलों एकलोंच आसतां बगलेक ना नारी 
चेडे चेडवां मोगान भोंवतात हात घालन खांदारी 
हांव एकलों एकलोंच आसतां बगलेक ना नारी 
सुंदर रेहना सुलताना , पांय चुकोन उदकांत पडताना 
तक्षण धांवोन येवन पावता राजेश खन्ना 
तें ताच्या मोगार पडतारे , तो ताका बचाव करताना 
मोगार पडोंक सलीस दिसता सिनेमा देखताना 
हाय हाय हाय हांवय आशेतां 
हाय हाय हाय म्हाका आवकास मेळना 
म्हज्या मुकार कोणी चेडूं उदकांत पडना 
हरयेक सांजेर ... 
एक दीसा अशें घडलें , एक चेडू उदकांत पडलें 
दोळ्यां मुखार देखताना , म्हजे काळीज धडधडलें 
लोक सगळो हाकबोब मारता , हांव राजेश खन्नाक चिंतां 
एकेच उडकेन चेडवाक हांवें उदका वयर हाडलें 
हाय हाय हाय ताका उसक्यार निदायलें 
हाय हाय हाय ताका सारकें पळयलें 
उदकांत पडललें आंकवार चेडूं गर्भस्त आसललें 
हरयेक सांजेर ... 
वरसां म्हाका एकुणतीस , येदोळ पऱ्यांत घेवना कीस 
अत्रेगान हांव राकतां म्हज्या रेस्पेराचें मीस 
पळेवक बारीक दिसल्यारी घटमूटरे म्हणें काळीज 
आयलल्या चेडवाक कळतलो म्हज्या काळाजाचो घुट हो नीज 
हाय हाय हाय हांव सांगतां उतरांनी 
हाय हाय हाय हांव गायतां कांतरांनी 
काढाक आशेवन राकोन राकोन जालां नित्राणी 
हरयेक सांजेर ... 

( विल्फिचे सत्ताविसावे कोवळेतले कांतार - 1996 ) 

50.रोस 


मोडलां बांधुन माटव घाला 
रांदणी घालुन रोसो केला 
दुकर मारुंक उदक तापयलां 
कुवाळे तेंडली शिंदुक 
वाड्यागारांक जमयलां 
नाच नाचोंक आमकां आपयलां 


आसा नोवऱ्या बाबाक रोस आज 
मागीर रोस जातच आमचे राज 
लकय लकय बाटली लकय परबुंगेलो नाच दाकय 
नाच नाचप्या पोलका नाच 


होरेत आतां तयार जाता 


म्हालघड्याचें बेसांव घेता 
माटवा मधे बांकार बसोंक 


हातांत बशियो घेवुन 
स्त्रीयो आसात राकोन 
वोवियो म्हणोन रोस पुरांक 


हेणें होरेत गेलो न्हांवच्याक 
तेणें पंगत्यो घाल्यो जेंवच्याक 
बोकाय बोकाय सगळे बोकाय 
मागीर म्हाकाय तुकाय ताकाय 
बायला आसानाचप्याक 

मध्यानेची बारा जातां 
गायतल्याक जोर येता 
फुकतेल्यांचें हर ) फुटयता 


रांदपिण्यांचो वेर्स 
बेंडकारांचो फोर्स 
म्हाताऱ्यांकि नाचोंक उटयता 
घाली बेंडकारांनी सुरवात 
मागीर नाचपी कित्याक कुरवत 
हालय धलय घागरो फुलय 
सगळी रात नाच चलय 
गोवजी जांवदी माटवांत 


( विल्फिचे सत्ताविसावे कोवळेंतले कांतार - 1996 ) 

51. आनी जायना फालें 


संपदलें ... चार दिसांचें पयण - रे 
संसारांतलें ... आनी जायना केदिंच फालें 


एक पयण ओर जालें 
एक जीवन संपदलें 
चार दीस उदेवन निशेवन गेले 
आनी जायना केदिच फालें 


उजवाड सोधुन आतां उसवास गेला सासणाक 
हे पयण पावलें पोंताक तरी दीस गेले सपणांत 
जायते आसात ह्या भुंय थळार 
पुण ना कोणच ह्या वेळार 


एक पयण ... फालें 


आवय गेल्या सासाणाक , तूं खंय वेताय 
संसाराच्या पयणार आज ना आधार सताक 
दिव्या मुळांतय काळोक आसा 
उजवाड मेळत खंय ह्या दिसा ? 


एक पयण ... फालें 

52. सांग तूं नेंटेपणा 


सांग तूं म्हाका नेंटेपणा 
खंय तु पाशार जालांय आयच्या दिसा ? 

तू 
तुजो उगडास म्हज्या मनांत 
आज तो परत येता जांट्या वेसार 


वेळ तो गेलो ल्हानपणाचो 
पुण तो उगडास वचोंक ना मनांत 
नेंट्या तोंडान गायिल्ल्या गायनांचो ; 
नाद तो आयकुन येता त्या कानांत 
संसाराच्या खंयच्या पोंतार 
सांग तूं आसय नेंट्या सुखा 
सांग तूं ... वेसार 


हाय त्या वेळार नेंट्यापणार 
रात पऱ्यांत दिसाचेबरी 


पुण आज कित्याक जांट्यापणार 
जायना पाशार हो दीस तरी 
खंय तूं आसाय , खंय तुं गेलाय ? 
खंयसर वचों हांव सोधुन तुका ? 
सांग तूं ... वेसार 


हाय म्हज्या जीवना 


हाय म्हज्या जीवना 
खंय तूं पायताय म्हाका ? 
ह्या अखिर संसारांत 
चार दिसांच्या सुखात 


हांव व्हावयतां , पाप पेल्याचे 

53. तूं नांय जाल्यार 


तूं नांय जाल्यार संसार कित्याक 
तूं तर आसाय जिवीत हे आसा 
फुलच्या फुलाक परमळ कित्याक 
ना तर भंवर आयच्या दिसा 


मोग हो हासयता , रडयता 
हे जीवन दुखांत बुडयता 
संसार आडायतामू नासतां विचार 
निस्कळ मोगाचो तो चिंता आचार 
ना कोणच आधार ह्या वेळार 


तूं नांय जाल्यार ... 

दिसा 


जीवन हे ल्हान एक सपण 
हांव वळकलीं जायत्या तेंपान 
मोगाच्या रस्त्यार कांट्यांची रास 
मधेगात धोसता तुजो तो उगडास 
भोंवतीं तो घातक्यांचो पास 


तूं नाय जाल्यार ... दिसा 

54. बेबदो घोव 


तो 


: 


येवक म्हाका जायना , सिंओरा , येवक म्हाका जायना 
बायल म्हजी घरा ना , येवक म्हाका जायना 


ती 


: मनशाक रचलोय तुंर्वे देवा 
कित्याक रचलोय तुंवे म्हज्या घोवाक 
बेबद्या दादल्या संगी रांवच्या बदलाक 
हो संसार नाका , शिवा शिवा 
मनशाक रचलोय तुंवें देवा . 


तो 


: रातीक पावस आयल्लो , सगळो सोपो भिजल्लो 
बायल म्हणता सोरो पियेवन मांदरेर मुतल्लो . 


येवक म्हाका .. जायना 


ती 


: म्हाका बेबद्या घोवान तिळो लायलो 
आनी बेबद्यापणान फोंडाक पायलो 
बोतली बोतली सोरो पियेता पोपसां लासयता 
गोद्दी गोद्दी भास उलयता शेजाराक हासयता 
हाय देवा , काजार जावन फायदो जालो ना 
घरांत कितेंय हाडचें ना बायलेक कशेय दिवचें ना 
वरसाक एक भुरगें दिता दुसरें कितेंय ना 


मनशाक ... 

देवा 

तो 


: घाम व्हावयलो आनी केंळबो लायल्लो 
वरसा भितर केंळब्यान म्हाका घडाय दाखयलो 


येवक म्हाका ... जायना 


ती 


: म्हज्या आंगार भांगर कितेंय उरलें ना 
तरी सोऱ्याची तान हाची जिरली ना 
मध्यान राती इष्टांक आपोवन चाकणे रांदयता 
जायना म्हळ्यार रागान म्हजीं कापडां पिंजयता 
बेंबदो घोव दुसरें कितेंय करूंक सकतलो 
सोऱ्या कुशीन तेंकतलो पियेवन पियेवन वोंकतलो 
एका दिसा सोऱ्याक लागून म्हाकाय विकतलो 


मनशाक ... देवा 


TE 


: गुड नायट , आयरीन गुड नायट , गुड नायट , 

आयरीन 
गुड नायट , आयरीन गुड नायट , आयरीन 
आय विल सी यू इन मैं ड्रीम्स 

55. म्हजो ताळो गायतलो 


म्हजो ताळो गायतलो 
तुजी होगळीक सांगतलो 
तुजो उपकार हांव आटयतलों 
ऋण तुजें पावयतलों 


मरासर तुका हांव ऋणीं 
म्हजी माय भास तूं कोंकणी 


हातांत लिखणी धुरून मंगळुरच्या कोंकणी कुंवरांनी 
कन्नड लिपीत कोंकणेचीं लिखली पुस्तकां हज्रांनी 
जोस्यान , एटीन , खडपान , बृहत काणियों लिखल्यो 
डेसान , प्रभुन , रास्किआन नाटक कृतियो रचल्यो 
जेरोमान कोंकणेत गायानां घडली 
चाफ्रान कवितांक जीव दिलो 


म्हजो ताळो .... 


कोणी म्हाका विचारी , मांय भाषे खातिरी 
तुंवें कितें केलें 
सांग्येत आतां हांवें , पावुणशें नायटांचे 
झेले तिका घाले 
काळजांतलीं भोगणां सांगोंक 
हांवें उजार तिचो केलो 
कोंकणेची गायानां गावुन 
म्हजो दीस ग्रास हांवें जोडलो 
कोंकण्यांनी म्हाका उकलून धरलो 
आज पऱ्यांत म्हजो पोस केलो 


म्हजो ताळो ... 

56. चिली पिली सुकण्यांनो 


सकाळिंचो सुर्यो उदेवन येताना 
काळोकाचो रंग तो धवो जाताना 
चिली पिली सुकणीं गाणां गाताना 
नवो दिवस उदेला म्हज्या जीवानांत - म्हज्या जीवनांत 


चिली पिली सुकण्यांनो तुमची सकाळिंची गायनां 
कानांक पडताना म्हजी फुलतात भावनां 
भरवसो उदेता म्हज्या फुडाराच्या जीवनांत 
दीस सुरू जाताना - दीस सुरू जाताना 


बरो दीस सुरू जांव हर सकाळी 
सांज जातासरी मन उरों खुशाली 
नवीं नवीं घडितां घडोन वेतली 
जिवितांतलीं सतां हांव जाणां जातलीं , जाणां जातली 


चिली पिली सुकण्यांनो ... 


चमकोन वेतां हांव म्हज्या फुडाराक 
म्हाका फावो केलेल्या नव्या बिडाराक 
पाट करुन वेतां हांव म्हज्या कुळाराक 
कोण म्हजो येतागाय म्हज्या आधाराक - म्हज्या आधाराक 


चिली पिली सुकण्यांनो .... 

57. कसलो खेळ हो 


कसलो खेळ हो , कसलो खेळ हो 
कोण एकलो वयर चडता 
कोण एकलो सकला उडता 
रानवट मांकडाबरी 
कसलो खेळ हो 
एक पावटी हात जोडता 
एक पावटीं खोट मारता 
काय एका गाडवाबरी 
कसलो खेळ हो , कसलो गोळ हो 
कसलो मेळ हो 


आज आमच्या राजकीयांत जांवचो दबाजो 
रडतेल्यांकि हासोंक करचो ऊंची तमासो 
एक पावटीं फुलां घालून पाटार चडयतात 
दुसऱ्या दिसा काडुन ताका सकला उडयतात 


लोकाक जेंवक ना 
पियेंवक उदक ना 
तरी ह्या राज फुडाऱ्यांक 
काय खबर ना 

एयर कंडीशन्ड रूमांत बसोन तो खंत काडता 
दिसता टि . व्ही . वेरी 


कसलो खेळ हो ... 


एक दीस हात जोडुन गोमटी हालयतात 
पांच वरसां हर ) फुलवन राज चलयतात 


कसलो खेळ हो ... 


तो जिकलो म्हणताना 
मागीर तो मेळचो ना 
तो पळेवक दिसचो नारे 
पांच वरसांक 


आपल्या कुटमाक आपल्या इष्टांक वांटुन दिता 
बापायच्या आस्ती बरी 


कसलो खेळ हो ... 


एक पावटीं मैका मुखार सगळे भासायता 
दुसऱ्या दिसा नांच म्हणोन उलटें गाजयता 


कसलो खेळ हो ... 

58. चंदमामा 


चंदमामा चंदमामा 
आमगेर कित्याक येनांय चंदमामा 
गोऱ्या गोऱ्या मामा रातीक तुजी कामां 
संसाराच्या मात्यार तुजी महीमा 
चंदमामा चंदमामा 
आमगेर कित्याक येनांय चंदमामा 


थोडे दीस आसाय , थोडे दीस नांय 
खंयसर वेताय म्हाका सांगीनाय 
पयस पयस पावताय ल्हान ल्हान दिसताय 
एक दीस मोळबार नांच जाताय 


गोऱ्या गोऱ्या मामा 


आमाशेचे राती सोदलें तुका 
पुनवेच्या वेळा दिसलोय म्हाका 
हेणे तेणें धांवताय , मोडां मधे रावताय 
आमगेर केदनां पावताय सांग म्हाका 


गोऱ्या गोऱ्या मामा .... 

59. लाग्न लाग्न लाग्न 


हेणे गेल्यारी लाय्न , तेणे गेल्यारी लाय्न 
लायन , लाय्न , लायन 
चवीस वोरांय लाय्न मारून 
जिवान कसो जायन 


देवा , ह्या संसारार कसलें अनवार आयला 
पापाचो लोक सगळो घडबडोन गेला 
हे म्हारगायेन तांकां फोंडा देगेन पायला 
तूं मात्र वयर बसोन आसाय अंत्रळार 


मनशाकूळ रचल्लो रचणार तूं 
सुकणी - सावजां पोसचो दातार तूं 
तुका जायना जाल्यार सांग 
हांव माती पुणी खायन 


साकर घेवक लाय्न 
तांदुळ घेवक लाय्न , लाय्न लाय्न लायन 
म्हयन्या आदी दुखानांत निरोधाकी लाय्न 


हेणे गेल्यारी लाय्न , तेणें गेल्यारी लाय्न 
लाय्न लाय्न लाय्न 
चवीस वोरांय लाय्न मारून 
जिवान कसो जायन 

कान्हा शेरांत तुंवें उदक केलेय वायन 
हांव आज मागतां म्हाका चिक्के कान दी 
तुं वयर थावन देंवोन येवन मार लाय्न 
तुं म्हाका एक गोणी शिमेत घेवन दी 


मनशाकूळ ... कसो जायन 


गरीबाच्या घरांत घर भरन भुरगी 
किल्याक दोन रुपय खंयचे हाडतलो ? 
काय बंधबस्त केल्यार रीग दीनांय सरगी 
तूं सांग बायले भुरग्यांक कितें वाडतलो ? 


मनशाकूळ ... माती पुणी खायन 


पेट्रोलाक लाय्न , डिजीलाक लाय्न 
लाय्न लाय्न लाय्न 
बस्टेंडांत चेडवां पाटल्यान चेड्यांची ती लाय्न 


हेणे गेल्यारी लाय्न , तेणे गेल्यारी लाय्न 
लाय्न लाय्न लायन 
चवीस वोरांय लाय्न मारून 
जिवान कसो जायन ? 

60. कल्पनाची सुंदरी 


सोभित सुंदर नारी , उतरांक जायनांय सरी 
हाताक मेळनांय तूं म्हज्या , मोळबाच्या तारां सरी 
मतींत जालेंय तूं म्हजें , दोळ्यांनी चोवना तरी 
चिंतनांतय तूं , सपणांतय तूं , कल्पनाची सुंदरी 


हांव नेणां तुजें नांव 
हांव नेणां तुजो गांव 
खंय पासुन राकों तुका 
नेणांय तूं म्हजें फुगासांव 


सपणांत येवन म्हाका भेटली , भोगणांक तृप्ती दिली 
दोळ्यांच्यो आसड्यो उसंवक नांत फांत्यार उटोन गेली 
जागतच भोंवतणी सोधतां काळजाक तोपल्या भाली 
चिंतनांतय तूं सपणांतय तूं कल्पनाची सुंदरी 


हांव नेणां ... म्हजें फुगासांव 


सांग बाये सांग म्हाका कोण तूं ? 
सांग म्हाका सांग तूं कोण ? 
आज रातीं ये परत मेळ तूं 
जाग रावतां दोळे सोडन 


दीस आनी रात म्हजें ध्यान तूं 
वोडता तुजेरच म्हजें मन 
दीष्ट फांकय तूं , कष्ट चुकय तूं 
तुंच म्हजे दाधोसपण 


विल्फी रेबिंबस 


69 


61. मोग तुजो कितलो आशेलों .00 


मोग तुजो कितलो आशेलों 
तितलोय लाभोंकना म्हाका 
परतुन हांव जलमोन येतलों 
मोगा म्हण आपोंवक तुका 


मोगाची आपरूप घडी 
बसोन हांव उगडास काडी 
उगडासान कितें करूं ? 
दोळ्यांनी दुखां हाडी 


मोग तुजो ... आपोंवक तुका 


आदलो तो उगडास केल्यार 
देंवतली दुखां दोळ्यांत 
जलमतां शेंबर पावटी 
मोग तुजो मेळता जाल्यार 


मोग तुजो ... आपोंवक तुका 


( मोग आनी मयपास - सिनेमांतलें पद ) 

62. तुजो मोग म्हाका मरिया ... 
हो ... हो ... हो हो हो 
मरिया मरिया 
तुजो मोग म्हाका मरिया 
वरणूंक जायना पऱ्यांत 
म्हज्या अंधकारांतल्या जिवितांत 
तूं दोनपारांच्या सुर्या 
जर म्हाक म्हज्या देवान 
एक बरपी जावन रचल्लो 


मोगा तुकाच वरणून 


एक ग्रंथ लिखतों आसल्लों 
तुजो हात घेवक माणका 
सात दर्यो उतरोन आयला 
तुजें मुग्द रूप साळका 
काळजांत म्हज्या खंचलां 
जर म्हाका म्हज्या देवान 
एक शिलपी जावन रचल्लो 
रुपणे तुजेंच कांतवन 
आराधान करतों आसल्लों 
तुजो मोग म्हाका कितलो 
न्हय तो मेजूक जांवचो 
ह्या जिवाक तांकता तितलो 
तुका मात्र हांवें दिवचो 
जर म्हाका म्हज्या देवान 
तुजो नोवरो जावन रचल्लो 
मोरता पासुन मोगा 
तुजो मोग करतों आसल्लों 
हो हो ... हो हो हो ... मरिया मरिया ... 


( मोग आनी मयपास - सिनेमांतलें पद ) 

63. आनी म्हाका कांय ना उणे 


( ती / ती ) आनी म्हाका कांय ना उणे 
भागी मोगा म्हजें जिणें 
जाता जाल्यार थोड्या दिसां फुडें 
उगत्या म्हज्या गोपांत तुजें येणें 
आदीं सुख असलें भोगलां कोणे 
संसारांत म्हजे विणे 


( तो ) सुखी जातले दीस फुडाराचे 
मोगा तुं आनी हांव मेळताना 
( ती ) बरें मन तुजें जांव आधारांचे 
मेटां चुकोन हांव पडतासताना 


( तो ) ना ना सांडचो ना , सगळो संसार हो उप्राट्ल्यारी 
तुका सांडचो ना , कितलें तुं म्हाका दुखय तरी 
( ती ) तर मोगा कोण आसा संसारांत सुखी म्हजे बरी 


आनी म्हाका ना काय उणे .... 


( तो ) थोड्याच तेंपांनी खरे जातले 
मोगा म्हजें तुजें तें सपण 
( ती ) व्हाळोन व्हाळोन हांव मेळोंक येतली 
दर्या सारक्या तुज्या त्या गोपांत 


( तो ) राकोन रावतलों , उगत्या हातांनी आरायतलों 
( ती ) संसार त्या वेळा , वांकड्या दोळ्यांनी पळेतलो 
( तो ) परवा ना , लेकचो ना , तुका लगनांत हांव आपयतलों 


आनी म्हाका ना काय उणे ... 


( मोग आनी मयपास - सिनेमांतलें पद ) 


72 


गीत आनी कवीत 


64.दीस आदले गेले उडोन 


( तो ) दीस आदले गेले उडोन 
सिंतिमेंतांनी बुडोन 
घडाप तें आयलां घडोन 
सरवांकी लागी वोडुन 


( ती ) नतालांच्या ह्या फेस्ताक 
सगळ्यांनी संतोस गाजता 
मोगाची काळजां लासतात 
दोळ्यांनी दोळ्यांक वाचतात 


( तो ) हेप्पी हेप्पी हेप्पी - हेप्पी क्रिसमस तुका 
नाचोंयां संतोसान , वेंगोन एकामेका 
मोग आनी मयपासान , बांधुन घाला आमकां 


( ती ) उडतालो म्हजो दोळो 
आसागाय कोणाक पळेवक ; 
मोगाचो मारलो उलो 
आयलोय तूं म्हाका मेळोंक 

( तो ) कागदांनी उलोवन जालें 
सपणांनी करून फालें 
एकसुरे दीस ते गेले 
दोळ्यां थंय भेटले दोळे 


( तो / ती ) हासोन , नाचोन , गाजवन फेस्त आमी करूंयां 
जिण्येचे आखेर पासुन , ह्या परीच उरोंयां 
मोग आनी मयपासान , जिवीत हे सारोंयां 


( तो / ती ) नाच आमचो नाचोयां 
काळजांनी काळजां उसव्यां 
बॅड आमचे व्हाजव्यां 
फेस्ताची गोवजी गाजव्यां 


( ती ) हो आयचे राती 
बाळोक जलमला 
काळोक धांवडांवचो 
सुर्यो उदेवन आयला 


नाच आमचो ... 


( मोग आनी मयपास - सिनेमांतलें पद ) 

65.सांज जालीरे 


हो हो हो ... हो हो हो ... सांज जाली 
सांज जाली , जिवितांतली सांज जाली 


सांज जालीरे , सांज जालीरे 
ऊट मनशा भायर सर संसारांतलो 
चार दीस चार राती कितलें उडलो 
आज पळे चिंतीनासतां सुर्यो बुडलो 


सांज जालीरे ... संसारांतलो 


हो हो हो ... हो हो हो 
चार दीस ह्या संसारांत 
म्हाका तुका नरा 
धाडलां रे रचणारान , मनशा वेसार 
येताना हाडंक ना 
वेताना व्हरोंक ना 
जिवीत जाता रितें एका दिसा 
घडयेक आवकास ना 
उसवास उसाळताना 
पाटीं पळयताना काय फायदो ना 
येताना हाडंक ना ... एका दिसा 


सांज जालीरे .... 

हो हो हो ... हो हो हो 
मनशाचे जिवीत हे 
उदकांतले बुडबुडे 
केदनां फुटतीत तें सांगोंक जायना 
तुंवें पुंजायलले 
जायना व्हरोंक तें 
बऱ्या वायटा शिवाय दुसरे काय ना 
सुर्यो वेता बुडोन आयलो काळोक मांडुन 
पृथ्वी रावल्या रडोन , अस्तमताना 
तुं पुंजायललें ... दुसरे काय ना 


सांज जालीरे ... 

भाग : दोन 
कविता 

1. अस्तित्वाक सवाल 
आज हांव जियेतां , म्हजींच दुखां पियेतां 
जिवित असलें नाकाच आसलें , अस्मितायेक भिंयेतां 
आसल्ल्यान न्हय तापलां मातें 
नातल्लोंच तर कितें जातें ? 
शेंभर कोरोड जिव्यां मधे 
एक जीव नातल्यार फरक कितें ? 
आवयच्या त्या गर्भा भितर , संसाराचं पाप घेवन 
अमृताचे धारी थावन , हाडां मासांक रूप दीवन 
नेणत्या नेणत्या पावलांनी 
चमकोन कित्याक आयलेंगाय ? 
जिविताच्या व्हाळाकडेन 
खंयच्या सुखाक पावलों गाय ? 
गर्भात म्हाका हाडताना , उसवास म्हजेर सोडताना 
जिवित तुका जाय वा नाका , सवाल कोणेय केल्लें ना 
तेदनां धांवल्यो शिर शिरांनी 
आदल्यो यादी चुरचुऱ्यांनी 
जेदनां म्हाकाच देकलें हांवें 
धाकड्या आदल्या तस्विऱ्यांनी 
मांयच्या उसक्यार बसुन हासता , नेणतो पिलो हांवच मिसता 
प्रकासभरित तोंडार ताच्या , संसार जिकचो उद्वेग दिसता 
आतां मतींत सवाल धोसता 
दुबावाचो किडो नाचता 
अस्थित्वाचो गोंदोळ सुटेवक 
अंतस्कर्णाची जवाब मागता 
जिविताच्या निर्णयपणाक विचारल्ले तर त्या काळर 
कितें म्हणतों हां या ना 
सांगू कशें ह्या वेळार ? 

2. आंब्याची पार 


आमच्या रुकार 


दिसाक एकच आंबो पिकता 
केदनां हांव तो सोलुंक लागतां 
तेदनां शेज्राचे म्हज्या काळजांतलें चेडूं 
भितर रिगता आनी पार मागता 


बोटां मधे चिरडून धरून 
गोडश्या रोसाक मिटियो मारून 
पारीक लेंवने नारीक देकतां 
काळीज म्हनें मोगान फुगता 


थोड्योच घडियो 
चिंवोन लेंवोन काडलल्या 
विणगे पारीक आंगणांत उडवन 
चेडु म्हनें चलतच रावता 
हांव खंतीन भागतां 


दाळींब , पणस , काळींग , पोपाय 
इतल्यो बियो ना कायींच आपात 
आंब्याक जरी , हांचे बरी 
आसलल्यो तर तितल्योच पारी 
चेडवाक म्हज्या खावयतों 
सांजे पासून रावयतों 
अशें भोगता 

3.सोभित संसार 


सकाळिंच्या तरन्या किर्णांनी 
शेणयलल्या दुधात भिजोन 
परत जागलोरे सोभित संसार 
दिसपडत्या वावराक लागलो 


परने रातीक आदेव्स म्हणोन 
मनीस उटलो , मांदरे वयलो 
नव्या दिसाक सुत्ताना 
आमच्या मुकल्या रसत्याक जीव आयलो 


त्याच रसत्यार कोण ती एकली 
येदोळ नातली खंय थावन आयली 
तोंड तिचें चिंवोन काडलां 
आंग सगळे चिकलान बुडलां 


वस्त्रा कुडको पेंकटाक बांदला 
वयलो वांटो उगतो पडला 
कोणेंगी तिका आंबडून हाडलां 
आनी आमच्या रसत्यार सोडलं 

नासतां न्हाण मारता घाण 
सरशी तिच्या रावतीत कोण 
हांड्येर एकबाळशें रडता 
पळयताना बिरमत कडता 
हे गतिकय भुरगें दिलाय 
देवा तुका कशें आंवडता ? 


उगत्या हरद्यार हाडांची रास 
चिमटेक पासून मेळचें ना मास 
सुकलल्या फांट्यार पुरगेल्ली पानां 
तशी हरद्यार उमाळची इरलली थानां 
ताकाय मिटियो मारीत 
रद्दी विंचचो म्हेळकुटो एकलो 
घडयेन उटलो , सैंभान पेटलो 
आनी शिळोण्यो मारीत तिचे पाटल्यान 
सुटलो 


तरनी किर्णां जून जाताली 
धरणे पोटां हुन जाताली 
सोभित संसार , सोभित संसार 
मुंदरून वेतलो 
अस्तम्तेचे वाटेन 

4. देवा देवा आयक म्हाका 


सुख जाय , दूख नाका 
भुख जाय , भिक नाका 
मोग जाय , राग नाका 
भोग जाय , रोग नाका 


दुबळो म्हाका ग्रेस्त कर 
आंबानिचो दोस्त कर 
मित्तलाच्या सोत्ता वरवीं 
व्हडली म्हजी आस्त कर 


देवा देवा मन कर 
वयर थावन इल्लें दान कर 
अनुप्कारी जायन तर 
तेदनां म्हजे कान धर 


आन्येक आसा विशिष्ट आशा 
आशेक म्हजे दाकय दिशा 
आयकोन पुणय हासनाका 
आपयनाका म्हणोन पिश्या 


काळो म्हाका , गोरो कर 
सोभायेचो हिरो कर 
एका दिसाक तरी म्हाका 
मल्लिकाचो नवरो कर 

5. एका कुडाच्या बिडाराथावन 


रागार जायनाकात 
तुमी दिल्लल्या बारा कुडांच्या 
रावळेरा थावन 
ह्या एका कुडाच्या बिडाराक हांवे वस्ती 
बदलिलि म्हणोन 
बेजार पावनाकात 
सांगीनासतानांच आयलीं 
तुमकां दूध भोगतली 
सांतली तरी कशें 
ताळ्या उल्याक आयकनासच्या 
दोळ्या दिष्टीक तेंकनासच्या 
हजारों मयलां पयस आसच्या 
तुमकां , सांगतली तरी कशें ? 


चुरचुरनाकात , 
तुमी कांयींच उणे करुंक नातले 
लाखांनी बॅकांत दवरून गेल्ल्यात 
हांवें दस्कत वोडल्यार पुरो आसलें 
सगळे आसोन - भुख नातली 
गजडेर पासून - नीद घातली 
चाकोर आसले रांदुन वार्ड्क 
ड्रायवर आसलो व्हरोंक हाडंक 
जीव सांबाळूक दाकतेर येतालो 
अत्मो सांबाळूक पादरी येतालो 
तरी म्हाका वोंबालें ना 


शिण करीनाकात 
दवलतेच्या सवलत्यांचो 
बंगलो तुमचो सांडलो देकुन 
कोण जाणां आसतीं कोण्णा 
आनिकय थंयच उरतीं कोण्णां 

6. नातल्लें तर एकसुरपण 


दुसरी पेली लागी सरली 
आपली तुमी पयस उरली 
मन आशेतालें तुमकां मेलुक 
दोळे अत्रेगताले पळेवक 
बावळे आंवडेताले तुमकां वेंगोंक 
उतरांचडपडताली सांगोंक 


राकोन राकोन विस्वे थकले , थकोन पिकले 
आखरेक निस्तेज जाले 
आनी तेदनां मात्र तुमचें रावळेर 
हांवें सांडीजायीच पडले 


आतां तुमी मेळूक आयल्यात 
आदले उगडास गाळूक आयल्यात 
म्हजे बिडार सोभंवच्याक 
तुमी फुलां हाडल्यांत , तेलां हाडल्यांत 
देव बरें करुं तुमकां 


आतां परत वचा , तुमकां ग्रास दिवच्या 
परदेश्या 
हांव हांगा सुखी आसां 
मतीक म्हजे शांती आसा - कित्याक 
बगलेक म्हजो पती आसा 
आनी म्हज्याच गांवची माती आसा 

7.संबंध 
तुंगो फुला झाडावयलें 
मनीस तुजेर पिसो 
हांवय फुलगो मनश्यां मधलें 
संबंध आमकां कसो ? 
धोवा थेंब्यांत फुलोन रावताय 
संसार सोभाय चाकता 
हांवय थेंब्या थावनच वाडतां 
लिंबांत बसोन राकतां 
तुका कोणय काडुन व्हरता 
गळ्यांक , केसांक माळता 
म्हजेर कोणय हात बोट लायल्यार 
मयदमुंगो गळता 
विणगें आसाय तुजेर मनीस 
वांकडी नदर लायना 
वस्तुर म्हजें उबल्यार पुणय 
ताच्यान सोसुंक जायना 
तुजेर भुलतात कितले भंवर 
सकडांक घेताय भितर 
म्हजेर जाल्यार उटत धुंवर 
कायद्यान मारतीत फातर 
आमचे मधे संबंध घडोन 
हाडलल्यांचें गिन्यान 
नांवाड्यांगो सांगातिणी 
देवान दिल्ल्या पुन्यान 
लग्नावेळी म्हाका नेटवक 
तुका तुटवन हाडतात 
म्हाका तुका संगींचमुंगो 
नवऱ्या घरा धाडतात 

8. चंद्राक राग आयला 


पुनवे रातीं वेंगेंत धरून 
तुंवें म्हाका चंद्रा म्हळ्य 
मोगाच्या बंद्रा म्हळेय 
तितलेच तर काय जातेंना 
वयल्यान म्हळ्य 
पुनवे चंद्र मस्क गो 
तुजे मुकार पुस्त गो 


आतां पळे ताका राग आयला 
ताणें देकुन सांगोन धाडलां 
फुडले आमाशेक तुं वयर ये 
हांव सकला देवतां 
म्हजी ड्यूटी तुं कर 
तुजी हांव करतां 

9. विसवास तुजे वयर 


येरे जोना , काडरे म्हाका , इंफेर्नातलो भायर 
खंयसरी व्हर , पाटल्यान येतां , विसवार तुजे वयर 
मंतनाच्या मनश्यां मधे बंगल्यांतलो हांव कोयर 
येरे जोना , काडरे म्हाका , इंफे तलो भायर 


भायल्यान बंगलो , भितर पळे इंगळे जळतात 
इंगलेज गाळी , चाकर्निचे दोळे पिळतात 
एकलीं घोळतां , इकरा जणां बसुण गिळतात 


धनी बेबदो , धनीन कुबदी , भुरगी सैर - भैर 
येरे जोना काडरे म्हाका , इंफे तलो भायर 


बिधव आवयन , बरेंच चिंतले वाडलां चेडूं 
दोती देण्यांक थोडो तरी जमवक दुडू 
ह्या येमकोंडांत हाडुन घाला विवित कोडु 


दोळे मोडुन आपयतालोय तुरे म्हाका पोयर 
येरे जोना , काडरे म्हाका इंफेर्नातलो भायर 


भांगरा बोळी , ना सरपळी , न्हय हांव ग्रेस्त 
भलायकेची फुळपोळी हांव , तिच म्हजी आस्त 
जारे लगीन , उपरांत वेंगेट कां फेस्त 


वरसा भितर चेरको दितां , घेरे जोना धयर 
येरे वेग्गी काडरे म्हाका , इंफे तलो भायर 
खंयसरि व्हर , पाटल्यान येतां , विस्वास तुजे वयर 

10. सतच सांगतां 


ह्या दिसांनी 


बायलेक कान पयस जाल्यात 
म्हजे सायबा त्रास जाल्यात 
आदीं , कान सारके आसताना 
घरा पावोंक वगत जाल्यार 
हांव सतच सांगतालों , ती तापताली 
बाराक गेल्लों म्हळ्यार , चिडताली 
क्लब्बाक गेल्लों म्हळ्यार , रडताली 
चडपडताली , दडबडताली , घरांतलें समाधान विबाडताली 
उपरांत हांवें फटी सांगल्यो 
मिसाक गेल्लो म्हळे , संतोसली 
पिडेस्तांक भेटुक गेल्लों म्हळे , उल्लासली 
पुण म्हजें कोशेड्द सांगतालें 
फट मारताय , फट मारताय 
बायलेक तुजे घात करताय 
आतां कान तिचे दाट जाल्यात 
फटीक म्हजे वाट जाल्या 
मोग म्हळ्यार तिका राग आयकता 
राग म्हळ्यार ती मोग समजता 
फटी सांगल्यार , सत आयकता 
सत उलयल्यार , ती फट समजता 
देकुन हांव आतां सतच सांगतां 
हांव म्हणतां बाराक गेल्लों 
ती म्हणता बरें जालें 
हांव म्हणतां क्लब्बाक गेल्लों 
सदांय वच तिणेच म्हळे 
आतां कोशेड्द सांगता 
घात करताय , घात करताय 
तरी बायलेक सतच सांगताय 

11. केंस - कास , लेस - मास 


जेदनां मात्यार केंस आसले 
तेदनां हातांत कास नातले 
आतां हातांत कास आसात 
सगळ्या मात्यार केंस नांत 


केंसा तुदियेर मुदियो वोळुन 
एकेक मुदी कपलार गळवन 
भोंवची तेदनां प्राय आसली 
चोंवची चेडवांय खूब आसलीं 
आतां आदली पिराय ना 
आयचे प्रायेंत खराय ना 


जेदनां भोगुंक लज आसली 
तेदनां न्हेसुक लेस नातलो 
आतां न्हेसुक रास आसा 
सासवा तितलीय लज ना 


परकट इंजीन आतांय चलता 
उसवास भायर भितर व्हाळता 


जेदनां काळजांत आस आसली 
कुडीत मासा रास आसली 
आयचे आशेक जोस ना 
मासांत आदलो रोस ना 


जेदनां मात्यार केंस आसले 
तेदनां हातांत कास नातले 
आतां हातांत कास आसात 
मात्यार एकय केस ना 

12. भुरग्यांचे जोडीर 


हांव कांतार मेस्त्री 
म्हजी पतीण घर स्त्री 
उतर प्रायेर धुरूंक स्त्री 
आमकां एक पूत , एक पुत्री 


भुरग्यांक वागंवक बरे गतीन 
गाड्येक बांदच्या बोयला रितीन 
घोळ्ळ्यांव आमी सतान , 

नितीन 
हांव आनी म्हजी पतीण 


तिका आशा गोडशें खांवची 
म्हाका अपरूप विस्की घोटची 
आशा आमची हुमटून काडली 
भुरग्यां खातीर सोडनच सोडली 


चिंतलें आमी आज राव्यां 
तांकां पयलें वाटेक लाव्यां 
फाल्यां तांची जोड येताना 
कितें जाय तें बसून खाव्यां 


तशेंच घडलें वायट घडोंक ना 
कष्टान आमकां फळां दिली 
भुरगी दोगांय वाडोन शिकोन 
आपले आपले वाटेन गेली 

धुवेक दिलें तोटगाराक 
वचुन रावलें वयल्या घाटार 
पुताक म्हज्या वीजा आयली 
तोवुय पोवलो दोहा खतार 
बरी भुरगी दोगांय आमची 
सदां फोनार खबर काडतात 
दाटी मोटी डिडि आमकां 
कोरियराचेर वेळार धाडतात 


विस्की घोटयेत , गोडशें खाव्येत 
व्हय आमकां तां काय उणें ना 
पांत्तीस वरसां सांडललें 

सुख 
आतां भोगुंक निरमोणें ना 


डिडि पयलें बेंकाक वेता 
तांतले थोडे दाकतेर घेता 
वोकतां शोपाक बरपूर जाता 
उरल्लें कितें आमकां पोताक 


म्हज्या रगतांत ओत्तड आसा 
तिच्या रगतांत साकर आसा 
हेय नजो , तेंय नजो 
दाकतेराची हुकूम आसा 
आयडे गळवन ताळो सुकला 
दोळ्यांक चडोन बसल्यांत वोकलां 
झरोन गेल्ली पांत्तीस वरसां 
पाटल्यान रावोन करतात नकलां 

13. हांव तुका आनी तुंम्हाका 


हात तुजो धरून , एका 
भागी दिसा म्हळ्ळे तुका 
आधार जाव्यां एकामेका 
हांव तुका आनी तुंम्हाका 


लगना भेसाक प्राय जाली 
पन्नास पावसां भिजवन गेली 
तितल्योच उबाळ्यांच्यो वोली 
तरणाटपणाक शिजवन मेलीं 


तीन फळां कुटमा रुकार 
फुल्ली तरी खंयच्या सुखाक 
कोणायविशीं शिणनाका 
तांकां सोड्यां तांचा लेखा 
उरल्यांव आतां आमींच आमकां 
हांव तुका आनी तुंम्हाका 


देवान पयलें म्हाका वेल्यार 
सर्गा मेटार राकोन बसतां 
तुकाच पयलें वेलें जाल्यार 
म्हाकाय व्हरूंक देवाक धोसतां 


वयलें सुखय वांटुन खाव्यां 
स्पिरितानय एकवट राव्यां 


उडासाची लाव्या पाकां 
भोंवोन येव्यां कालच्या सुखांत 
दोळ्यां मेरेर नाकात दुखां 
पुसची गेल्यांत आमेरिका 
आतां आमींच आमकां 
हांव तुका आनी तुंम्हाका 

14. आमचो संसार 


तुजो देश म्हजो देश कित्याक म्हणजे 
आमचो संसार म्हण्येत न्हय 
वांटे फांटे कित्याक जांवचें 
भरसून मोगान राव्येत न्हय 
आलतडी थावन पलतडीक 
हे तडी थावन ते तडीक 
पासपोर्ट , वीजा , एमीग्रेशन 
नासतानांच भोंव्येत न्हय ! 

15. आमी पयणारी 


आमी पयशिले पयणारी 
पयणारी ह्या संसारी 
कष्टांचे प्रयाण तरी 
पांवच्याक त्या बंद्रारी 
आमी पोंत नेणांव 


पुण वाट जाणांव 


जलमोन मोरासरी 


पयणार चलच्या वगता 
अंत्रळ मात्याक सत्री 
थकतच पाट तेंकतां 
भुंय थळ पाटीक मांदरी 
केंदनांय ती करची न्हयरे 
मुकल्या मेटांची खातरी 
देवतां चडतां पयण वचों मुकार 
उसवास व्हाळासरी 
आमी पयशिले पयणारी 


आमी वाट आमची चलतांव 
आमकां चलयता दुसरो 
जेदनां हें पयण संपता 
ताचे थंयच आमचो आसतो 
आत्मो कुंडितलो सरतां 
कूड जायत धुळिंतलो कचरो 
प्रयाण तुजें जातच काबार 
बऱ्या वायटाचे लेख दी 

16. गीत आनी जिवीत . ar 


गीत आनी जिवीत - हांचे मधे 
चड काय फरक ना 


गीत - ताळ चुकनासताना सुरान गायलल्याक 
शाबास्की लाबता वयल्यान ताळियो पेटतात 


जिवीत - वेल विबाडनासतां , बऱ्यान जियेल्ल्याक 
होगळीक मेळता ताचो स्मारक घडतात 


फरक फकत इतलोच 


दोनांयच्या संपवणे वेळी 
वन्स मोर म्हळे तर 
गीत मात्र परत गाव्येत 
जिवीत परत जियेंवक जायना 

17.धवे - काळे 


केस धवे देकुन 
म्हातारो म्हणनाका म्हातारो म्हणनाका 
आज काल तरनाट्यांचेय केस पिकतात 
केस काळे म्हणोन 
मोगार पडुं नाका 
आज काल म्हातरेय केसांक रंग माखतात 

18. तुं येवन गेलेंय 


तुं येवन गेलेयगो 
आतां , म्हजे भितर हांव ना जाला 
जिवांत जीव आसोनय हांव मेला 
आयलेंय तें आयलंय 
पुण गेलेय कित्याक ? 
गेलेंय तें गेलेंय 
म्हजे काळीज वेलेंय कित्याक ? 

19. सासवा येदें लाशें 


दोळे धांपुन नीद म्हणता 
मात्या पोंदले उशें 
आसडी आसडेक लागी घेना 
निद्रा करूं कशें ? 
आसड्यां मधलें रुपणे तुजें 
मतीक लायता पिशें 
येद्या व्हडा जिवाक म्हज्या 
करून गुलमा जशें 
धोसता तुज्या पोल्या वयलें 
सासवा येदें लाशें 

20. गडी 


भाव बांधवपणाक काडी पेटवन 
देश देशांमधे गडी घाल्यात 
गाडियेर , घोड्यार सुडाळायेन 
सोडिनांत देकुन 
उडी मारून उतरतेल्यांची 
मोडी पडतात , संसारांतल्या 
गडी तडिंनी 


वाडा आनी चडा शर्ताखाल 
आडपार घेतलले हे भुमिचे 
आड नीट वांटे करून 
पिड्ड्यार केलां पाडाऱ्यांनी 
व्हडा व्हडा फुडाऱ्यांनी 

आडपार दिल्ललो पळेत आसा 


तोंडांत बोडी घालून 


सब्द काडीना 
सोडलली दोरी अंरदून 
वोडीना 
कित्याक तो जाणा - ह्यो 
हुन रगतांच्यो कुडी 
थोड्याच आवदेच्यो घाडामोडी 
हांगाच्यो गडी उडतेल्यांक 
आडांवक चडपडतात , दडबडतात 
पुण कडेक स्वताक 
ती घडी येताना 


थंड पडतात काडून 


वोडी 
रावताना काळजाची 
उडी 
कित्याक पेल्या संसाराच्या 
शून्यतेक उतरतेल्यांक 
आडांवच्यो गडी 
येदोळ कोणेय उबारुंक नांत 


विल्फी रेबिंबस 


101 


ਯੋਗ ਬੈਂਚ ਭਾਸ਼ਾਵੋਸੰਧਗਰਦ ' ਹੋਗੇਂਦਬਾਅ 

प्रकाशीत पुस्तका 


1. वादळ आनी वारें 


( मूळ रोमी ) 


आ . पेरैरा एस.जे. 


2004 


2. फूट 


फाऊस्त वि . द . कॉस्त 


2006 


( मूळ रोमी ) 
( मूळ देवनागरी ) 


3 . 


Eklo Eksuro 


Chandrakant Keni 2006 


4. कोंकण्याली काविकला ( मूळ कन्नड ) 


डॉ . कृष्णानंद कामत 


2007 


5. Venchik Lok- Kanio ( मूळ देवनागरी ) 


Dr. Jayanti Naik 


2008 


6. क्रिस्तांव घराबो 


( मूळ रोमी ) 


एदवार्द जुझे ब्रुनो द सौज 2009 


7. जैत आनी हेर कविता 


( मूळ रोमी ) 


वॉल्टर मिनेझीस 


2010 


कोकणी अकादमी 


GOA 
KONKAHI AKADEMI 


गोवा कोंकणी अकादेमी 

